

अध्याय छह

पुरुष सूक्त की पुष्टि

ब्रह्मोवाच

वाचां वह्नेर्मुखं क्षेत्रं छन्दसां सप्त धातवः ।

हव्यकव्यामृतान्नानां जिह्वा सर्वरसस्य च ॥ १ ॥

ब्रह्मा उवाच—ब्रह्मा ने कहा; वाचाम्—वाणी का; वह्नेः—अग्नि का; मुखम्—मुख; क्षेत्रम्—जनन-केन्द्र; छन्दसाम्—वैदिक मन्त्रों का, यथा गायत्री का; सप्त—सात; धातवः—त्वचा तथा अन्य छह स्तर; हव्य-कव्य—देवताओं तथा पितरों को दी गई भेंट; अमृत—मनुष्यों का भोजन; अन्नानाम्—सभी प्रकार के खाद्यपदार्थों का; जिह्वा—जीभ; सर्व—समस्त; रसस्य—समस्त व्यंजनों का; च—भी।

ब्रह्मा ने कहा—विराट् पुरुष का मुख वाणी का उद्गम-केन्द्र है और उसका नियामक देव अग्नि है। उनकी त्वचा तथा अन्य छह स्तर (आवरण) वैदिक मन्त्रों के उद्गम-केन्द्र हैं और उनकी जीभ देवताओं, पितरों तथा सामान्य जनों को अर्पित करने वाले विभिन्न खाद्यों तथा व्यंजनों (रसों) का उद्गम है।

तात्पर्य : यहाँ पर श्रीभगवान् के विराट् रूप के ऐश्वर्यों का वर्णन हुआ है। यह कहा गया है कि उनका मुख सभी प्रकार की वाणी का उद्गम-केन्द्र है और इसका अधिष्ठाता अग्निदेव है। उनकी त्वचा तथा शारीरिक रचना के अन्य छह स्तर, गायत्री जैसे सात प्रकार के वैदिक मन्त्रों के सृजन-केन्द्र हैं। गायत्री समस्त वैदिक मन्त्रों का शुभारम्भ है और श्रीमद्भागवतम् के प्रथम खण्ड में इसकी व्याख्या की गई है। चूँकि जितने सृजन-केन्द्र हैं, वे श्रीभगवान् के विराट् रूप के विभिन्न अंग हैं और चूँकि श्रीभगवान् का रूप भौतिक सृष्टि से परे है, अतएव यह समझना चाहिए कि वाणी, जीभ, त्वचा इत्यादि से यह बोध होता

है कि श्रीभगवान् का दिव्य रूप इनसे रहित नहीं होता। भौतिक वाणी या भोजन ग्रहण करने की शक्ति मूलतः श्रीभगवान् से उत्पन्न होती है। ऐसी क्रियाएँ मूल आगारों के विकृत प्रतिबिम्ब हैं—दिव्य अवस्था भी आध्यात्मिक विविधता से रहित नहीं होती। आध्यात्मिक जगत् में भौतिक विविधता के विकृत स्वरूप अपने दिव्य मूल स्वरूप में पूरी तरह अभिव्यक्त हुए दिखते हैं। अन्तर केवल इतना ही होता है कि भौतिक कार्यकलाप प्रकृति के तीन गुणों से कलुषित हो जाते हैं, जबकि आध्यात्मिक जगत् में सारी शक्तियाँ शुद्ध होती हैं, क्योंकि वे श्रीभगवान् की अनन्य दिव्य भक्ति में लगी रहती हैं। आध्यात्मिक जगत् में श्रीभगवान् प्रत्येक वस्तु के भव्य भोक्ता हैं और सारे जीव भौतिक प्रकृति के गुणों के कल्मष से रहित श्रीभगवान् की दिव्य प्रेममयी सेवा में लीन रहते हैं। आध्यात्मिक जगत् के कार्यकलाप भौतिक जगत् के किसी भी उन्माद से रहित होते हैं, किन्तु आध्यात्मिक पद पर निर्विशेषवादी जिस निर्विशेष शून्यता की बात करते हैं, वहाँ वह नहीं पाई जाती। नारद पञ्चरात्र में भक्तिमय सेवा की परिभाषा इस प्रकार दी गई है :

सर्वोपाधिविनिर्मुक्तं तत्परत्वेन निर्मलम्।

हृषीकेण हृषीकेशसेवनं भक्तिरुच्यते ॥

चूँकि मूलतः सारी इन्द्रियाँ श्रीभगवान् के इन्द्रिय-आगार से उत्पन्न होती हैं, अतएव भौतिक जगत् के कामोद्दीपक कार्यों को भक्तिमय सेवा की विधि से शुद्ध करना होता है और इस तरह हम अपने भौतिक कार्यों की वर्तमान अवस्था को शुद्ध करके जीवन की पूर्णता प्राप्त कर सकते हैं। शुद्धीकरण की यह प्रक्रिया विभिन्न उपाधियों की धारणा से मुक्त होने की अवस्था से प्रारम्भ होती है। प्रत्येक जीव किसी न किसी सेवा में लगा है, चाहे वह अपनी सेवा हो या अपने परिवार, समाज या देश इत्यादि की सेवा हो, लेकिन दुर्भाग्यवश ऐसी सारी सेवाएँ भौतिक आसक्ति के कारण ही सम्पन्न की जाती हैं। भौतिक आसक्तियों को मात्र श्रीभगवान् की सेवा में बदल देना चाहिए और इस प्रकार इस भौतिक आसक्ति से मुक्त होने का उपचार स्वतः प्रारम्भ हो जाता है। इस तरह मुक्ति की विधि अन्य सभी विधियों की अपेक्षा भक्तिमय सेवा के माध्यम से सरल है, क्योंकि श्रीमद्भगवद्गीता (१२.५) में कहा गया है कि यदि कोई

निर्विशेष रूप में आसक्त होता है, तो उसे नाना प्रकार के कष्ट उठाने पड़ते हैं—क्लेशोऽधिकतरस्तेषाम् अव्यक्तासक्तचेतसाम्।

सर्वासूनां च वायोश्च तन्नासे परमायणे।

अश्विनोरोषधीनां च घ्राणो मोदप्रमोदयोः ॥ २ ॥

सर्व—सभी; असूनाम्—विभिन्न प्रकार की प्राणवायु; च—तथा; वायोः—वायु का; च—भी; तत्—उसकी; नासे—नाक में; परम-आयणे—दिव्य जनन-केन्द्र में; अश्विनोः—अश्विनी कुमार देवताओं का; ओषधीनाम्—समस्त जड़ी-बूटियों का; च—भी; घ्राणः—घ्राणशक्ति; मोद—आनन्द; प्रमोदयोः—विशिष्ट खेल।

उनके दोनों नथुने हमारे श्वास के तथा अन्य सभी प्रकार की वायु के जनन-केन्द्र हैं; उनकी घ्राणशक्ति से अश्विनी कुमार तथा समस्त प्रकार की जड़ी-बूटियाँ उत्पन्न होती हैं और उनकी श्वसनशक्ति से विभिन्न प्रकार के सुगंध उत्पन्न होते हैं।

रूपाणां तेजसां चक्षुर्दिवः सूर्यस्य चाक्षिणी।

कर्णौ दिशां च तीर्थानां श्रोत्रमाकाशशब्दयोः ॥ ३ ॥

रूपाणाम्—सभी प्रकार के रूपों के लिए; तेजसाम्—सभी प्रकाशमानों का; चक्षुः—आँखें; दिवः—चमकने वाला; सूर्यस्य—सूर्य के; च—भी; अक्षिणी—नेत्रगोलक; कर्णौ—दो कान; दिशाम्—समस्त दिशाओं का; च—तथा; तीर्थानाम्—समस्त वेदों का; श्रोत्रम्—श्रवणेन्द्रिय; आकाश—आकाश; शब्दयोः—समस्त ध्वनियों का।

उनके नेत्र सभी प्रकार के रूपों के उत्पत्ति-केन्द्र हैं। वे चमकते हैं तथा प्रकाशित करते हैं। उनकी पुतलियाँ (नेत्रगोलक) सूर्य तथा दैवी नक्षत्रों की भाँति हैं। उनके कान सभी दिशाओं में सुनते हैं और समस्त वेदों को ग्रहण करने वाले हैं। उनकी श्रवणेन्द्रिय आकाश तथा समस्त प्रकार की ध्वनियों की उद्गम है।

तात्पर्य : कभी-कभी तीर्थानाम् शब्द की व्याख्या तीर्थस्थलों के रूप में की जाती है, किन्तु श्रील जीव गोस्वामी का कहना है कि यह वैदिक दिव्य ज्ञान के ग्रहण करने के लिए प्रयुक्त है। वैदिक ज्ञान के समर्थकों को भी तीर्थ कहा जाता है।

तद्गात्रं वस्तुसाराणां सौभगस्य च भाजनम् ।
त्वगस्य स्पर्शवायोश्च सर्वमेधस्य चैव हि ॥ ४ ॥

तत्—उनका; गात्रम्—शरीर की सतह; वस्तु-साराणाम्—सभी वस्तुओं के सार का; सौभगस्य—समस्त शुभ अवसरों का; च—तथा; भाजनम्—उत्पादन क्षेत्र; त्वक्—त्वचा; अस्य—उनकी; स्पर्श—स्पर्श; वायोः—गतिशील वायु का; च—भी; सर्व—सभी प्रकार के; मेधस्य—यज्ञों का; च—भी; एव—निश्चय ही; हि—सही-सही।

उनके शरीर की ऊपरी सतह सभी वस्तुओं के सार एवं समस्त शुभ अवसरों की जन्मस्थली है। उनकी त्वचा गतिशील वायु की तरह सभी प्रकार के स्पर्श का उद्गम तथा समस्त प्रकार के यज्ञों को सम्पन्न करने का स्थान है।

तात्पर्य : वायु सारे लोकों का गतिशील तत्त्व है, अतएव इच्छित लोकों को जाने के जनन-केन्द्र हैं, ये यज्ञ उनके शरीर की ऊपरी सतह हैं और समस्त शुभ अवसरों के उद्गम हैं।

रोमाण्युद्भिज्जजातीनां यैर्वा यज्ञस्तु सम्भृतः ।
केशश्मश्रुनखान्यस्य शिलालोहाभ्रविद्युताम् ॥ ५ ॥

रोमाणि—देह के रोम; उद्भिज्ज—वनस्पति; जातीनाम्—जातियों का; यैः—जिसके द्वारा; वा—या; यज्ञः—यज्ञ; तु—लेकिन; सम्भृतः—विशेष रूप से सेवित; केश—सिर के बाल; श्मश्रु—मूछें; नखानि—नाखून; अस्य—उनका; शिला—पत्थर; लोह—लौह अयस्कों; अभ्र—बादल; विद्युताम्—बिजली।

उनके शरीर के रोम समस्त प्रकार की वनस्पति के कारण हैं, विशेष रूप से उन वृक्षों के, जो यज्ञ की सामग्री (अवयव) के रूप में काम आते हैं। उनके सिर तथा मुख के बाल बादलों के आगार हैं और उनके नाखून बिजली, पत्थरों तथा लौह अयस्कों के उद्गम-स्थल हैं।

तात्पर्य : श्रीभगवान् के चमकदार नाखून बिजली उत्पन्न करते हैं और सारे बादल उनके सिर के बालों पर टिके रहते हैं। अतएव श्रीभगवान् के शरीर से जीवन की सभी प्रकार की आवश्यक वस्तुएँ एकत्र की जा सकती हैं। इसीलिए

वेद इसकी पुष्टि करते हैं कि श्रीभगवान् समस्त उत्पन्न वस्तुओं के कारण हैं। श्रीभगवान् समस्त कारणों के परम कारण हैं।

बाहवो लोकपालानां प्रायशः क्षेमकर्मणाम् ॥ ६ ॥

बाहवः—भुजाएँ; लोकपालानाम्—लोकों के अधिपति या देवताओं के; प्रायशः—प्रायः; क्षेमकर्मणाम्—जनसामान्य के शासकों तथा रक्षकों के।

श्रीभगवान् की भुजाएँ बड़े-बड़े देवताओं तथा जनसामान्य की रक्षा करने वाले अन्य नायकों के उद्गम-स्थल हैं।

तात्पर्य : श्रीमद्भागवतम् के इस महत्त्वपूर्ण श्लोक की श्रीमद्भगवद्गीता (१०.४१-४२) में निम्नलिखित प्रकार से पुष्टि और व्याख्या हुई है :

यद् यद् विभूतिमत् सत्त्वं श्रीमदूर्जितमेव वा ।

तद् तद् एवावगच्छ त्वं मम तेजोऽंशसम्भवम् ॥

अथवा बहूनैतेन किं ज्ञातेन तवार्जुन ।

विष्टभ्याहम् इदं कृत्स्नम् एकांशेन स्थितो जगत् ॥

समस्त शक्तिशाली राजा, नेता, विद्वान्, वैज्ञानिक, कलाकार, अभियंता, अन्वेषक, पुरातत्त्वविद्, उद्योगपति, राजनीतिज्ञ, अर्थशास्त्री, श्रेष्ठ व्यापारी तथा अनेक शक्तिशाली देव यथा ब्रह्मा, शिव, इन्द्र, चन्द्र, सूर्य, वरुण तथा मरुत जैसे देवता, जो अपने-अपने पदों पर ब्रह्माण्ड के कार्यों की देखरेख कर रहे हैं, सभी परमेश्वर के विभिन्न शक्तिशाली अंश हैं। परमेश्वर भगवान् श्रीकृष्ण उन समस्त जीवों के पिता हैं, जो अपनी-अपनी इच्छाओं-आकांक्षाओं के अनुसार नाना प्रकार के उच्च तथा निम्न पदों पर आसीन हैं। उनमें से कुछ, जिनका उल्लेख विशेष रूप से ऊपर किया गया है, श्रीभगवान् की इच्छानुसार विशिष्ट शक्ति से सम्पन्न हैं। बुद्धिमान् मनुष्य को यह निश्चित रूप से समझ लेना होगा कि जीव चाहे कितना ही शक्तिशाली क्यों न हो, न तो पूर्ण होता है, न स्वतन्त्र। सारे प्राणियों को इस श्लोक में लिखे अनुसार अपनी विशिष्ट शक्ति का मूल उद्गम स्वीकार करना चाहिए। यदि वे इसके अनुसार कर्म करते हैं, तो वे अपने-अपने वृत्तिपरक कर्मों को करने मात्र से जीवन की सर्वोच्च सिद्धि प्राप्त कर सकते हैं और यह सिद्धि है, शाश्वत जीवन, पूर्ण ज्ञान तथा अक्षय आशीष। जब तक विश्व के शक्तिशाली

व्यक्ति अपनी-अपनी शक्तियों के उद्गम को अर्थात् श्रीभगवान् को स्वीकार नहीं करते, तब तक माया के सारे कार्यकलाप चलते रहेंगे। माया के कार्य ऐसे होते हैं कि शक्तिशाली व्यक्ति भ्रामक भौतिक शक्ति द्वारा दिग्भ्रमित होकर अपने आपको इस विश्व में सर्वेसर्वा मान बैठता है और ईश-चेतना का विकास नहीं कर पाता। फलस्वरूप संसार में मिथ्या अहंकारभाव (मैं तथा मेरा) का प्राधान्य हो गया है और मानव-समाज में अस्तित्व के लिए कठिन जीवन-स्पर्धा चल रही है। अतएव बुद्धिमान् वर्ग के लोगों को चाहिए कि श्रीभगवान् को समस्त शक्तियों के परम स्रोत के रूप में स्वीकार करें और उनका आशीर्वाद प्राप्त करने के लिए उनको सम्मान प्रदर्शित करें। श्रीभगवान् को प्रत्येक वस्तु के परम स्वामी स्वीकार कर लेने से मनुष्य को जीवन की सर्वोच्च सिद्धि मिल सकती है, क्योंकि वे वास्तव में ऐसे हैं। समाज की दृष्टि में मनुष्य का चाहे जो भी स्थान हो, किन्तु यदि वह श्रीभगवान् से प्रेमभाव का आदान-प्रदान करने का प्रयत्न करता है और श्रीभगवान् के आशीर्वादों से तुष्ट रहता है, तो उसे सर्वाधिक मानसिक शांति का अनुभव होता है, जिसके लिए वह जन्म-जन्मांतर से लालायित रहता है। मानसिक शांति या दूसरे शब्दों में मन की स्वस्थ अवस्था तभी प्राप्त की जा सकती है, जब मन श्रीभगवान् की दिव्य प्रेममयी सेवा में स्थित हो। श्रीभगवान् के अंशों को श्रीभगवान् की सेवा करने की विशिष्ट शक्ति प्रदान की गई है, ठीक उसी प्रकार जिस प्रकार श्रेष्ठ व्यापारी के पुत्रों को प्रशासन की विशिष्ट शक्ति प्राप्त रहती है। आज्ञाकारी पुत्र कभी भी अपने पिता की इच्छा के विरुद्ध कार्य नहीं करता, अतएव वह परिवार के अध्यक्ष अर्थात् पिता की सहमति से अत्यन्त शांतिपूर्ण जीवन बिताता है। इसी प्रकार चूँकि श्रीभगवान् पिता हैं, अतएव सारे जीवों को आज्ञाकारी पुत्रों की तरह अपना कर्तव्य पूर्णरूपेण और संतोषजनक तरीके से निभाना चाहिए और पिता की इच्छा पूरी करनी चाहिए। इस प्रवृत्ति से ही मानव-समाज में तुरन्त शांति तथा सम्पन्नता आ सकेगी।

विक्रमो भूर्भुवः स्वश्च क्षेमस्य शरणस्य च ।

सर्वकामवरस्यापि हरेश्चरण आस्पदम् ॥ ७ ॥

विक्रमः—अगले चरण; **भूः भुवः**—अधो तथा ऊर्ध्वलोकों के; **स्वः**—तथा स्वर्ग का; **च—भी;** **क्षेमस्य**—हमारे पास जो कुछ है, उसकी सुरक्षा का; **शरणस्य**—निर्भयता

का; च—भी; सर्वकाम—वह सब, जिसकी हमें आवश्यकता पड़ती है; वरस्य—समस्त वरदानों का; अपि—ठीक-ठीक; हरेः—श्रीभगवान् के; चरणः—चरणकमल; आस्पदम्—शरण।

श्रीभगवान् के अगले डग ऊर्ध्व, अधो तथा स्वर्गलोकों के एवं हमें जो भी चाहिए, उसके आश्रय हैं। उनके चरणकमल सभी प्रकार के भय से सुरक्षा प्रदान करने का काम करते हैं।

तात्पर्य : सभी प्रकार के भय से पूर्ण सुरक्षा के लिए तथा जीवन की हमारी जितनी आवश्यकताएँ हैं, उनके लिए हमको न केवल इस लोक में अपितु ऊर्ध्व, अधो तथा स्वर्गलोक में भी श्रीभगवान् के चरणकमलों की शरण ग्रहण करनी चाहिए। श्रीभगवान् के चरणकमलों पर इस पूर्ण निर्भरता को ही शुद्ध भक्तिमय सेवा कहते हैं और इस श्लोक में इसका प्रत्यक्ष संकेत किया गया है। इसके विषय में न तो कोई संदेह होना चाहिए, न किसी को किसी अन्य देवता की शरण ग्रहण करने के लिए उन्मुख होना चाहिए, क्योंकि वे सब श्रीभगवान् पर ही आश्रित हैं। श्रीभगवान् के अतिरिक्त प्रत्येक व्यक्ति श्रीभगवान् की दया पर आश्रित है, यहाँ तक कि सर्वव्यापी परमात्मा तक श्रीभगवान् के परम स्वरूप पर आश्रित हैं।

अपां वीर्यस्य सर्गस्य पर्जन्यस्य प्रजापतेः ।

पुंसः शिश्र उपस्थस्तु प्रजात्यानन्दनिर्वृतेः ॥ ८ ॥

अपाम्—जल का; वीर्यस्य—वीर्य का; सर्गस्य—सृजनकर्ता अवयव का; पर्जन्यस्य—वर्षा का; प्रजापतेः—स्रष्टा का; पुंसः—श्रीभगवान् का; शिश्रः—जननांग; उपस्थः—गुदा भाग; प्रजाति—जन्म देने के कारण; आनन्द—आनन्द के; निर्वृतेः—कारण।

श्रीभगवान् के जननांगों से जल, वीर्य, सृजनकर्ता अवयव, वर्षा तथा प्रजापतियों का जन्म होता है। उनके जननांग उस आनन्द के कारण-स्वरूप हैं, जिससे जनन के कष्ट का प्रतिकार किया जा सकता है।

तात्पर्य : जननांग तथा जनन का सुख पारिवारिक भार के कष्टों को संतुलित करता है। यदि भगवद्कृपा से जननांगों के ऊपर एक आनन्ददायक वस्तु का आवरण न होता, तो मनुष्य जनन क्रिया ही बन्द कर देता। यह वस्तु इतना प्रखर आनन्द प्रदान करती है कि इससे पारिवारिक भार के कष्ट की पूर्ण रूप

से विस्मृति हो जाती है। व्यक्ति इस आनन्दायक वस्तु से इतना मोहित हो जाता है कि वह एक ही संतान को जन्म देकर संतुष्ट नहीं होता, अपितु संतानों की संख्या बढ़ाता जाता है और इस आनन्दायक वस्तु के कारण ही उनके पालन-पोषण में कठिनाई उठाने की झंझट अपने सिर पर उठा लेता है। किन्तु यह आनन्ददायक वस्तु मिथ्या नहीं होती, क्योंकि यह श्रीभगवान् के दिव्य शरीर से उद्भूत होती है। दूसरे शब्दों में, आनन्ददायक वस्तु वास्तविकता है, लेकिन भौतिक संसर्ग के कारण इसने भौतिक कल्मष ग्रहण कर लिया है। भौतिक जगत् में भौतिक संसर्ग के कारण विषयी जीवन अनेक दुःखों का कारण बनता है। अतएव भौतिक जगत् में ऐसे जीवन को आवश्यकता से अधिक प्रोत्साहन नहीं देना चाहिए। भौतिक जगत् में भी संतान उत्पन्न करने की आवश्यकता है, लेकिन संतानोत्पत्ति का कार्य आध्यात्मिक मूल्यों का पूर्ण उत्तरदायित्व निभाते हुए करना होगा। जीवन के आध्यात्मिक मूल्यों को भौतिक जगत् में मानव के रूप में ही साकार बनाया जा सकता है और मनुष्य को आध्यात्मिक मूल्यों के सन्दर्भ में ही परिवार नियोजन करना चाहिए, अन्यथा नहीं। संतति निरोधक के उपयोग के द्वारा किया जाने वाला परिवार नियोजन अत्यन्त घृणित है और भौतिक संदूषण का सर्वाधिक स्थूल रूप है। जो भौतिकवादी इन उपायों का उपयोग करते हैं, वे कृत्रिम विधियों द्वारा जननांग के ऊपर के आवरण की आनन्द शक्ति का पूर्ण उपयोग करना चाहते हैं और इसके आध्यात्मिक महत्त्व को नहीं जानते। और आध्यात्मिक मूल्यों के ज्ञान के बिना कम बुद्धिमान् व्यक्ति जननांगों का उपयोग केवल भौतिक इन्द्रिय आनन्द के लिए करना चाहता है।

पायुर्यमस्य मित्रस्य परिमोक्षस्य नारद ।

हिंसाया निर्ऋतेर्मृत्योर्निरयस्य गुदं स्मृतः ॥ ९ ॥

पायुः—गुदा; यमस्य—मृत्यु का नियामक देव; मित्रस्य—मित्र का; परिमोक्षस्य—मलद्वार का; नारद—हे नारद; हिंसायाः—ईर्ष्या का; निर्ऋतेः—दुर्भाग्य का; मृत्योः—मृत्यु का; निरयस्य—नरक का; गुदम्—गुदा; स्मृतः—समझा जाता है।

हे नारद! श्रीभगवान् के विराट् रूप का गुदाद्वार मृत्यु के नियामक देव मित्र का लोक है और श्रीभगवान् की बड़ी आँत का छोर ईर्ष्या, दुर्भाग्य, मृत्यु, नरक आदि का स्थान माना जाता है।

पराभूतेरधर्मस्य तमसश्चापि पश्चिमः ।

नाड्यो नदनदीनां च गोत्राणामस्थिसंहतिः ॥ १० ॥

पराभूतेः—उद्विग्नता का; अधर्मस्य—अनैतिकता का; तमसः—अज्ञान का; च—तथा; अपि—भी; पश्चिमः—पीठ; नाड्यः—नसों का; नद—बड़ी नदियों का; नदीनाम्—नालों का; च—भी; गोत्राणाम्—पर्वतों की; अस्थि—हड्डियाँ; संहतिः—संकलन।

श्रीभगवान् की पीठ समस्त प्रकार की उद्विग्नता तथा अज्ञान एवं अनैतिकता का स्थान है। उनकी नसों से नदियाँ तथा नाले प्रवाहित होते हैं और उनकी हड्डियों पर बड़े-बड़े पहाड़ बने हैं।

तात्पर्य : पूर्ण पुरुषोत्तम भगवान् की निराकार अवधारणा का खण्डन करने के लिए यहाँ पर श्रीभगवान् के दिव्य शरीर की संरचना का क्रमबद्ध विश्लेषण दिया गया है। श्रीभगवान् के शरीर (विराट् रूप) के प्राप्य वर्णन से स्पष्ट है कि श्रीभगवान् का स्वरूप सामान्य संसारी अवधारणा से भिन्न है। किसी भी दशा में वे कभी भी निराकार या शून्य नहीं हैं। चूँकि अज्ञान श्रीभगवान् का पृष्ठभाग (पीठ) है, अतएव अल्पज्ञों का अज्ञान भी श्रीभगवान् की शारीरिक अवधारणा से पृथक् नहीं होता। चूँकि उनका शरीर प्रत्येक वस्तु का समग्र रूप है, अतएव कोई यह डींग नहीं हाँक सकता कि वे केवल निर्विशेष हैं। इसके विपरीत, श्रीभगवान् के पूर्ण वर्णन से सिद्ध होता है कि वे एक साथ साकार तथा निर्विशेष दोनों हैं। श्रीभगवान् का साकार रूप उनका मूल रूप है और उनका निर्विशेष प्रकाश उनके दिव्य शरीर का प्रतिबिम्ब मात्र है। जो लोग सामने से श्रीभगवान् का दर्शन करने का सुअवसर पाने के लिए सद्भागी बनते हैं, वे ही श्रीभगवान् के साकार रूप का साक्षात्कार कर सकते हैं। किन्तु जो कुण्ठित हैं और इसलिए श्रीभगवान् के अज्ञान पक्ष की ओर रखे जाते हैं, अथवा जो श्रीभगवान् का दर्शन पीछे की ओर से करते हैं, वे उनके निर्विशेष रूप का ही साक्षात्कार कर सकते हैं।

अव्यक्तरससिन्धूनां भूतानां निधनस्य च ।

उदरं विदितं पुंसो हृदयं मनसः पदम् ॥ ११ ॥

अव्यक्त—निर्विशेष रूप; रस-सिन्धूनाम्—जल के सागरों तथा महासागरों का; भूतानाम्—भौतिक जगत् में जन्म लेने वालों का; निधनस्य—संहार का; च—भी;

उदरम्—उनका पेट; विदितम्—बुद्धिमान् लोगों द्वारा ज्ञेय; पुंसः—महापुरुष का; हृदयम्—हृदय; मनसः—सूक्ष्म शरीर का; पदम्—स्थान, पद।

श्रीभगवान् का निराकार रूप महासागरों का आश्रयस्थान है और उनका उदर भौतिक दृष्टि से विनष्ट जीवों का आश्रय है। उनका हृदय जीवों के सूक्ष्म भौतिक शरीरों का आश्रयस्थान है। बुद्धिमान् लोग इसे इस प्रकार से जानते हैं।

तात्पर्य : श्रीमद्भगवद्गीता (८.१७-१८) में कहा गया है कि मनुष्यों की गणना के अनुसार ब्रह्मा का एक दिन चारों युगों के एक हजार युगों के तुल्य (प्रत्येक ४३,००,००० वर्ष) होता है और ब्रह्मा की रात भी इतनी ही बड़ी होती है। ब्रह्मा ऐसे सौ वर्षों तक जीवित रहते हैं और तब उनकी मृत्यु हो जाती है। ब्रह्मा, जो सामान्यतया श्रीभगवान् के बहुत बड़े भक्त होते हैं, अपनी मृत्यु के पश्चात् मुक्ति प्राप्त करते हैं। इस प्रकार ब्रह्माण्ड (ब्रह्मा द्वारा नियंत्रित फुटबाल जैसा गोलाकार पिण्ड) का संहार हो जाता है और किसी ग्रह विशेष के या कि पूरे ब्रह्माण्ड के निवासी भी विनष्ट हो जाते हैं। इस श्लोक में उल्लिखित अव्यक्त शब्द का अर्थ ब्रह्मा की रात है, जब आंशिक प्रलय होता है और उस विशेष ब्रह्माण्ड के जीव, यहाँ तक कि ब्रह्मलोक बड़े-बड़े समुद्रों सहित, विराट् पुरुष के उदर में आश्रय ग्रहण करते हैं। ब्रह्मा की रात बीतने पर पुनः सृजन होता है और श्रीभगवान् के उदर में स्थित सारे जीव अपनी-अपनी भूमिका निभाने के लिए छोड़ दिए जाते हैं, मानो वे गहरी निद्रा से जगे हों। चूँकि जीव कभी नष्ट नहीं होते, अतएव भौतिक जगत् का संहार होने पर जीवों का अस्तित्व नहीं मिटता, लेकिन जब तक मुक्ति नहीं मिलती, तब तक जीव को एक शरीर त्यागकर पुनः दूसरा शरीर धारण करना होता है। यह मनुष्य-जीवन शरीर के बारम्बार होने वाले परिवर्तन का समाधान निकालने के लिए होता है, जिसके फलस्वरूप आध्यात्मिक आकाश में स्थान प्राप्त हो सके, जहाँ प्रत्येक वस्तु सनातन, आनन्दमय तथा ज्ञान से परिपूर्ण है। दूसरे शब्दों में, जीवों के सूक्ष्म रूप परम पुरुष के हृदय में रहते हैं और सृजन के समय वे आकार ग्रहण कर लेते हैं।

धर्मस्य मम तुभ्यं च कुमारानां भवस्य च।

विज्ञानस्य च सत्त्वस्य परस्यात्मा परायणम् ॥ १२ ॥

धर्मस्य—धार्मिक नियमों का या यमराज का; मम—मेरा; तुभ्यम्—तुम्हारा; च—तथा; कुमारणाम्—चारों कुमारों का; भवस्य—शिव का; च—तथा; विज्ञानस्य—दिव्य ज्ञान का; च—भी; सत्त्वस्य—सत्य का; परस्य—महापुरुष की; आत्मा—चेतना; परायणम्—आश्रित।

तथापि उन महापुरुष की चेतना धार्मिक सिद्धान्तों का—मेरा, तुम्हारा तथा चारों कुमारों सनक, सनन्दन, सनातन तथा सनत् कुमार—का निवासस्थान है। यही चेतना सत्य तथा दिव्य ज्ञान का निवासस्थान है।

अहं भवान् भवश्चैव त इमे मुनयोऽग्रजाः ।

सुरासुरनरा नागाः खगा मृगसरीसृपाः ॥ १३ ॥

गन्धर्वाप्सरसो यक्षा रक्षोभूतगणोरगाः ।

पशवः पितरः सिद्धा विद्याध्राश्चारणा द्रुमाः ॥ १४ ॥

अन्ये च विविधा जीवा जलस्थलनभौकसः ।

ग्रहर्क्षकेतवस्तारास्तडितः स्तनयित्त्वः ॥ १५ ॥

सर्वं पुरुष एवेदं भूतं भव्यं भवच्च यत् ।

तेनेदमावृतं विश्वं वितस्तिमधितिष्ठति ॥ १६ ॥

अहम्—मैं; भवान्—आप; भवः—शिव; च—भी; एव—निश्चय ही; ते—वे; इमे—सभी; मुनयः—मुनिगण; अग्रजाः—तुमसे बड़े; सुर—देवता; असुर—असुर; नराः—मनुष्य; नागाः—नागलोक के निवासी; खगाः—पक्षी; मृग—पशु; सरीसृपाः—रेंगने वाले जीव; गन्धर्व-अप्सरसः, यक्षाः, रक्षः-भूत-गण-उरगाः, पशवः, पितरः, सिद्धाः, विद्याध्राः, चारणाः—विभिन्न लोकों के सारे निवासी; द्रुमाः—वनस्पति जगत्; अन्ये—अनेकानेक; च—भी; विविधाः—विभिन्न प्रकार के; जीवाः—जीव; जल—जल; स्थल—भूमि; नभ-ओकसः—आकाश के निवासी या पक्षी; ग्रह—ग्रह-नक्षत्र; ऋक्ष—प्रभावशाली नक्षत्र; केतवः—पुच्छलतारा; ताराः—सितारे; तडितः—बिजली; स्तनयित्त्वः—बादलों का गर्जन; सर्वम्—हर वस्तु; पुरुषः—श्रीभगवान्; एव इदम्—निश्चय ही ये सब; भूतम्—सृष्ट; भव्यम्—जो रचा जाएगा; भवत्—जो रचा जा चुका है; च—भी; यत्—जो कुछ; तेन इदम्—वह सब उनके कारण है; आवृतम्—ढका हुआ; विश्वम्—विश्व; वितस्तिम्—एक बालिशत; अधितिष्ठति—स्थित।

मुझसे (ब्रह्मा से) लेकर तुम तथा भव (शिव) तक जितने भी बड़े-बड़े ऋषि-मुनि तुमसे पहले हुए हैं, वे, देवतागण, असुरगण, नाग, मनुष्य,

पक्षी, पशु, सरीसृप इत्यादि तथा समस्त ब्रह्माण्डों की समस्त दृश्य-अभिव्यक्तियाँ यथा ग्रह, नक्षत्र, पुच्छलतारे, सितारे, विद्युत, गर्जन तथा विभिन्न लोकों के निवासी यथा गंधर्व, अप्सरा, यक्ष, राक्षस, भूतगण, उरग, पशु, पितर, सिद्ध, विद्याधर, चारण एवं अन्य विविध प्रकार के जीव जिनमें पक्षी, पशु तथा वृक्ष एवं अन्य जो कुछ हो सकता है; सभी सम्मिलित हैं—वे सभी भूत, वर्तमान तथा भविष्य सभी कालों में श्रीभगवान् के विराट् रूप द्वारा आच्छादित हैं, यद्यपि वे इन सबसे परे रहते हैं और सदैव एक बालिशत आकार के रूप में रहते हैं।

तात्पर्य : पूर्ण पुरुषोत्तम भगवान् अपनी आंशिक अभिव्यक्ति द्वारा परमात्मा के रूप में नौ इंच से अधिक माप के नहीं होते। वे अपनी योगमाया से विराट् रूप में विस्तार करते हैं, जिसमें चराचर जीवों की विभिन्न किस्मों के रूप में व्यक्त जैविक तथा अजैविक सारी वस्तुएँ आ जाती हैं। अतएव ब्रह्माण्ड की व्यक्त किस्में श्रीभगवान् से भिन्न नहीं होतीं, जिस प्रकार विभिन्न रूप-रंग के सुनहले आभूषण स्वर्ण की मूल राशि से भिन्न नहीं होते। दूसरे शब्दों में, श्रीभगवान् वे परम पुरुष हैं, जो सृष्टि के भीतर प्रत्येक वस्तु पर नियंत्रण रखते हैं और फिर भी वे समस्त व्यक्त भौतिक सृष्टि से भिन्न पृथक् परम सत्ता बने रहते हैं। इसीलिए श्रीमद्भगवद्गीता (९.४-५) में उन्हें योगेश्वर कहा गया है। प्रत्येक वस्तु भगवान् श्रीकृष्ण की शक्ति पर निर्भर है, फिर भी वे ऐसे सभी रूपों से पृथक् और परे रहते हैं। ऋग्वेद के पुरुष सूक्त में भी इसकी पुष्टि हुई है। एक ही साथ एकता तथा विभिन्नता के इस दार्शनिक सत्य का प्रतिपादन भगवान् श्रीचैतन्य महाप्रभु ने किया था और यह अचिन्त्यभेदाभेदतत्त्व कहलाता है। ब्रह्मा, श्रीनारदमुनि तथा अन्य सभी एक ही समय श्रीभगवान् के साथ एक तथा उनसे पृथक् हैं। हम सभी उनके साथ उसी प्रकार एक हैं, जिस प्रकार सोने के आभूषण गुण में स्वर्णराशि के समान होते हैं, लेकिन सोने का कोई भी एक आभूषण मात्रा में स्वर्णराशि के तुल्य नहीं होता। यह स्वर्णराशि कभी समाप्त नहीं होती, चाहे उससे असंख्य आभूषण क्यों न बनाए जाएँ, क्योंकि यह राशि पूर्णम् है; यदि पूर्णम् में से पूर्णम् निकाल लिया जाए, तो भी परमपूर्णम्, पूर्णम् ही बना रहता है। यह तथ्य हमारी वर्तमान अपूर्ण इन्द्रियों द्वारा अचिन्त्य है।

इसीलिए भगवान् श्रीचैतन्य अपने दार्शनिक सिद्धान्त को अचिन्त्य कहते हैं और जैसाकि श्रीमद्भगवद्गीता तथा श्रीमद्भागवतम् से भी पुष्टि होती है, भगवान् श्रीचैतन्य का अचिन्त्यभेदाभेदतत्त्व परम सत्य विषयक पूर्ण दर्शन है।

स्वधिष्ण्यं प्रतपन् प्राणो बहिश्च प्रतपत्यसौ ।

एवं विराजं प्रतपंस्तपत्यन्तर्बहिः पुमान् ॥ १७ ॥

स्व-धिष्ण्यम्—विकिरण, प्रकाश; प्रतपन्—विस्तार से; प्राणः—प्राण; बहिः—बाह्य; च—भी; प्रतपति—प्रकाशित करता है; असौ—सूर्य; एवम्—इस तरह से; विराजम्—विराट् रूप; प्रतपन्—के विस्तार से; तपति—जीवन प्रदान करता है; अन्तः—भीतर से; बहिः—बाहर से; पुमान्—परम पुरुष।

सूर्य अपने विकिरणों का विस्तार करके भीतर तथा बाहर प्रकाश वितरित करता है। इसी प्रकार से श्रीभगवान् अपने विराट् रूप का विस्तार करके इस सृष्टि में प्रत्येक वस्तु का आंतरिक तथा बाह्य रूप से पालन करते हैं।

तात्पर्य : यहाँ पर श्रीभगवान् के विराट् रूप का या उनके निर्विशेष रूप का स्पष्ट विवेचन हुआ है, जो ब्रह्मज्योति कहलाता है और उसकी तुलना सूर्य के प्रकाश के वितरण से की गई है। सूर्य का प्रकाश सारे ब्रह्माण्ड में फैल सकता है, लेकिन इस प्रकाश का स्रोत सूर्य ग्रह या सूर्यनारायण देव, जो कि उसके स्रोत हैं, वही ऐसे प्रकाश के मूलाधार हैं। इसी प्रकार पूर्ण पुरुषोत्तम भगवान् श्रीकृष्ण ब्रह्मज्योति या श्रीभगवान् के निर्विशेष रूप के आधार हैं। इसकी पुष्टि श्रीमद्भगवद्गीता (१४.२७) में की गई है। अतएव श्रीभगवान् का विराट् रूप उनके निर्विशेष रूप की गौण कल्पना है, किन्तु श्रीभगवान् का मूल स्वरूप तो दो हाथों वाला अपनी शाश्वत बंशी बजाता श्यामसुन्दर स्वरूप है। श्रीभगवान् के वितरित प्रकाश का पचहत्तर प्रतिशत आध्यात्मिक आकाश (त्रिपाद् विभूति) में व्यक्त होता है और शेष पच्चीस प्रतिशत भौतिक ब्रह्माण्डों के समग्र विस्तार को आलोकित करता है। इसकी विवेचना तथा उल्लेख श्रीमद्भगवद्गीता (१०.४२) में मिलते हैं। इस तरह श्रीभगवान् के प्रकाश का पचहत्तर प्रतिशत विस्तार उनकी अंतरंगी शक्ति कहलाती है और शेष पच्चीस प्रतिशत बहिरंगी शक्ति कहलाती है। सारे जीव, जो आध्यात्मिक तथा भौतिक विस्तारों के निवासी हैं, वे उनकी तटस्था शक्ति कहलाते हैं और उन्हें छूट मिलती है कि चाहे वे

बहिरंगी शक्ति में रहें या अन्तरंगी शक्ति में। जो लोग श्रीभगवान् के आध्यात्मिक विस्तार की परिधि में रहते हैं, वे मुक्तात्मा कहलाते हैं और जो बाह्य विस्तार में रहते हैं, वे बद्धजीव कहलाते हैं। हम इन दोनों विस्तारों के निवासियों की संख्या का अनुमान लगा सकते हैं और आसानी से इस तरह इस निष्कर्ष पर पहुँचेंगे कि मुक्तात्माओं की संख्या बद्धजीवों की तुलना में कहीं अधिक है।

सोऽमृतस्याभयस्येशो मर्त्यमन्नं यदत्यगात्।

महिमैष ततो ब्रह्मन् पुरुषस्य दुरत्ययः ॥ १८ ॥

सः—वे (श्रीभगवान्); अमृतस्य—अमरता का; अभयस्य—निर्भयता का; ईशः—नियन्ता; मर्त्यम्—मरणशील; अन्नम्—सकाम कर्म; यत्—जो; अत्यगात्—पार कर गया है; महिमा—यश; एषः—उनका; ततः—अतएव; ब्रह्मन्—हे ब्राह्मण नारद; पुरुषस्य—परम पुरुष का; दुरत्ययः—अमाप्य।

पूर्ण पुरुषोत्तम भगवान् अमरता तथा निर्भयता के नियंत्रक हैं और वे भौतिक जगत् के मृत्यु तथा सकाम कर्मों से परे हैं। हे ब्राह्मण नारद! इसलिए परम पुरुष के यश का अनुमान लगा पाना कठिन है।

तात्पर्य : श्रीभगवान् की अन्तरंगी शक्ति का दिव्य पचहत्तर प्रतिशत श्रीभगवान् का यश है, जिसका वर्णन पद्म पुराण (उत्तरखण्ड) में हुआ है। उसमें यह बताया गया है कि आध्यात्मिक आकाश श्रीभगवान् की अन्तरंगी शक्ति का पचहत्तर प्रतिशत है, जिसमें स्थित ग्रह श्रीभगवान् की बहिरंगी शक्ति से संरचित सम्पूर्ण ब्रह्माण्डों के ग्रहों से कहीं अधिक विशाल हैं। श्रीचैतन्य-चरितामृत में श्रीभगवान् की बहिरंगी शक्ति के समस्त ब्रह्माण्डों की तुलना बाल्टी भर सरसों के बीजों से की गई है। सरसों का प्रत्येक बीज अपने में एक ब्रह्माण्ड जैसा है। इनमें से एक ब्रह्माण्ड में, जिसमें हम अभी रह रहे हैं, ग्रहों की संख्या की गणना कर पाना मनुष्य की शक्ति से परे है, तो भला हम उन सारे ब्रह्माण्डों के विषय में कैसे सोच सकते हैं, जो बाल्टी भर सरसों के बीजों के तुल्य हैं? यही नहीं, आध्यात्मिक आकाश में ग्रहों की संख्या भौतिक आकाश की तुलना में कम से कम तीन गुनी अधिक है। ऐसे ग्रह आध्यात्मिक होने के कारण भौतिक गुणों से परे होते हैं, अतएव वे केवल विशुद्ध सत्त्वगुण से बने हुए होते हैं। इन लोकों में आध्यात्मिक आनन्द—ब्रह्मानन्द का बोलबाला रहता है। इनमें से

प्रत्येक शाश्वत, अविनाशी तथा भौतिक जगत् में अनुभव किये जाने वाले सभी प्रकार के उन्माद से रहित होता है। इनमें से प्रत्येक ग्रह स्वतः प्रकाशित है और लाखों भौतिक सूर्यों के प्रकाश से (यदि हम अनुमान लगा सकें) कहीं अधिक चकाचौंध वाला है। उन ग्रहों के निवासी जन्म, मृत्यु, जरा तथा रोग से मुक्त होते हैं और उन्हें हर वस्तु का पूर्ण ज्ञान होता है। वे सभी भगवद्भावना से युक्त होते हैं और भौतिक तृष्णाओं से रहित होते हैं। उन्हें उन परमेश्वर नारायण की दिव्य प्रेममयी सेवा के अतिरिक्त और कुछ नहीं करना होता, जो ऐसे वैकुण्ठ ग्रह के अधिष्ठाता श्रीविग्रह हैं। वे मुक्तात्मा सामवेद के गीतों के गायन में निरन्तर व्यस्त रहते हैं (वेदैः साङ्गपदक्रमोपनिषदैर्गायन्ति यं सामगाः)। वे सब पाँचों उपनिषदों के साक्षात् रूप हैं। त्रिपाद-विभूति, जो श्रीभगवान् की अन्तरंगी शक्ति का पचहत्तर प्रतिशत है; श्रीभगवान् का यह धाम भौतिक आकाश से बहुत परे है। किन्तु जब हम एकपाद-विभूति की बात करते हैं, जो पच्चीस प्रतिशत होता है और श्रीभगवान् की बहिरंगी शक्ति का बना हुआ होता है, वह भौतिक जगत् के गोलक को सूचित करता है। पद्म पुराण में यह भी कहा गया है कि त्रिपाद-विभूति का साम्राज्य शाश्वत है, किन्तु पाद-विभूति अनित्य है। इस दिव्य साम्राज्य में श्रीभगवान् तथा उनके शाश्वत सेवकों के स्वरूप शाश्वत होते हैं और वे शुभ, अच्युत, आध्यात्मिक तथा चिर युवा रहते हैं। दूसरे शब्दों में, वहाँ पर जन्म, मृत्यु, जरा तथा रोग नहीं होते। यह शाश्वत स्थान दिव्य आनन्द, सौन्दर्य तथा सुख से परिपूर्ण रहता है। इसी तथ्य का समर्थन श्रीमद्भागवतम् के इस श्लोक से भी हुआ है और इसमें दिव्य प्रकृति को अमृत कहा गया है। जैसाकि वेदों में वर्णित है, उतामृतत्वस्येशानः—परमेश्वर अमरत्व के स्वामी हैं। दूसरे शब्दों में, श्रीभगवान् अमर हैं और चूँकि वे अमरत्व के स्वामी हैं, अतएव वे अपने भक्तों को अमरत्व प्रदान कर सकते हैं। श्रीमद्भगवद्गीता (८.१६) में श्रीभगवान् यह भी विश्वास दिलाते हैं कि जो भी उनके इस अमरत्व के धाम को जाता है, वह फिर कभी इस त्रितापमय मर्त्यलोक में वापस नहीं लौटता। श्रीभगवान् उस संसारी स्वामी की तरह नहीं हैं, जो न तो कभी अपने अधीनस्थों के साथ समभाव से भोग करता है, न अमर होता है, न अपने अधीनस्थों को वह अमरत्व प्रदान कर सकता है। समस्त जीवों के नायक परमेश्वर अपने भक्तों को अपने व्यक्तित्व के सारे गुण प्रदान कर सकते हैं, जिनमें अमरत्व

तथा आध्यात्मिक आनन्द भी सम्मिलित हैं। भौतिक जगत् में समस्त जीवों के हृदयों में सदैव चिन्ता या भय सवार रहता है, किन्तु श्रीभगवान् स्वयं परम निर्भय होने के कारण निर्भयता का यह गुण अपने शुद्ध भक्तों को भी प्रदान करते हैं। संसारी अस्तित्व स्वयं में एक प्रकार का भय होता है, क्योंकि सारे जीव जन्म, मृत्यु, जरा तथा रोग से सदा भयभीत रहते हैं। इस भौतिक जगत् में सदैव काल का प्रभाव बना रहता है, जिससे वस्तुएँ एक अवस्था से दूसरी अवस्था को प्राप्त होती हैं और जो जीव मूलतः अविकार होता है, वह समय के प्रभाव से परिवर्तित होने के कारण बहुत दुःख झेलता है। किन्तु शाश्वत काल के परिवर्तनशील प्रभाव भगवद्धाम में अनुपस्थित रहते हैं, अतएव यह समझना चाहिए कि उसपर काल का प्रभाव नहीं पड़ता, जिसके कारण वहाँ किसी प्रकार का भय नहीं रहता। भौतिक जगत् में तथाकथित सुख मनुष्य के स्वकर्म का फल होता है। कोई मनुष्य अपने कठोर श्रम के बल पर धनवान बन सकता है और ऐसे अर्जित सुख की अवधि के विषय में सदैव भय तथा आशंका बनी रहती है। किन्तु भगवद्धाम में किसी को सुख प्राप्त करने के लिए प्रयास नहीं करना पड़ता। सुख तो आत्मा का स्वभाव है, जैसाकि वेदान्तसूत्र में कहा गया है—आनन्दमयोऽध्यासात्—आत्मा स्वभाव से सुखमय है। दिव्य प्रकृति में आत्मा का यह सुख सदैव वर्धित होता रहता है, इस आनन्द के क्षीण होने का प्रश्न ही नहीं उठता। ऐसा अमिश्रित आध्यात्मिक आनन्द भौतिक ब्रह्माण्ड की परिधि में कहीं प्राप्य नहीं है, यहाँ तक कि जनलोक में या कि महर्लोक या सत्यलोक में भी नहीं है, क्योंकि ब्रह्मा भी सकाम कर्म तथा जन्म-मृत्यु के नियमों से बँधे हैं। इसीलिए यहाँ पर कहा गया है दुरत्ययः या दूसरे शब्दों में, भगवद्धाम के आध्यात्मिक सुख की कल्पना बड़े से बड़े ब्रह्मचारी या संन्यासी भी नहीं कर पाते, जो स्वर्ग से परे स्थित लोकों को प्राप्त करने के पात्र हैं। अथवा परमेश्वर इतने महान् हैं कि उनकी महानता की कल्पना बड़े-बड़े ब्रह्मचारी या संन्यासी तक नहीं कर पाते, किन्तु भगवदकृपा से श्रीभगवान् के अनन्य भक्त इस सुख को सचमुच प्राप्त करते हैं।

पादेषु सर्वभूतानि पुंसः स्थितिपदो विदुः ।

अमृतं क्षेममभयं त्रिमूर्ध्नोऽधायि मूर्धसु ॥ १९ ॥

पादेषु—एक चौथाई में; सर्व—सभी; भूतानि—जीव; पुंसः—परम पुरुष का; स्थिति-पदः—समस्त भौतिक ऐश्वर्य के आगार; विदुः—तुम जानो; अमृतम्—अमरत्व; क्षेमम्—जरा, रोग आदि की चिन्ता से मुक्त सुख; अभयम्—निर्भयता; त्रि-मूर्ध्नः—तीन उच्चतर लोकों से परे; अधायि—विद्यमान हैं; मूर्धसु—भौतिक आवरणों के पार।

पूर्ण पुरुषोत्तम भगवान् अपनी एक चौथाई शक्ति द्वारा समस्त भौतिक ऐश्वर्य के परम आगार के रूप में जाने जाते हैं, जिसमें सारे जीव रह रहे हैं। श्रीभगवान् का धाम, जो तीन उच्चतर लोकों से तथा भौतिक आवरणों से परे स्थित है, उसमें अमरता, निर्भयता तथा जरा और व्याधि से चिन्तामुक्ति का अस्तित्व रहता है।

तात्पर्य : श्रीभगवान् की सन्धिनी शक्ति की समग्र अभिव्यक्ति का एक चौथाई भौतिक जगत् में प्रदर्शित होता है और तीन चौथाई आध्यात्मिक जगत् में प्रदर्शित होता है। श्रीभगवान् की शक्ति के तीन अंग हैं—सन्धिनी, संवित् तथा ह्लादिनी। दूसरे शब्दों में, वे सनातन अस्तित्व, ज्ञान तथा आनन्द की पूर्ण अभिव्यक्ति रूप हैं। भौतिक जगत् में अस्तित्व, ज्ञान तथा आनन्द का प्राकट्य कम ही हो पाता है और सारे जीव, जो श्रीभगवान् के सूक्ष्म अंश हैं, वे मुक्त अवस्था में ऐसे अस्तित्व, ज्ञान तथा आनन्द के भाव का आस्वादन सूक्ष्म मात्रा में करने के लिए सुपात्र हैं, जबकि भौतिक अस्तित्व की बद्ध अवस्था में वे बहुत कठिनाई से यह समझ पाते हैं कि जीवन का वास्तविक ज्ञातव्य तथा शुद्ध सुख क्या है। मुक्तात्मा भौतिक जगत् में वास करने वाले आत्माओं से संख्या में कहीं अधिक हैं और वे ही अमरता, निर्भयता एवं जरा तथा व्याधि से मुक्ति के मामले में श्रीभगवान् की उपर्युक्त सन्धिनी, संवित् तथा ह्लादिनी शक्तियों के महत्त्व को समझ सकते हैं।

भौतिक जगत् में सारे लोक तीन गोलकों में व्यवस्थित हैं, जिन्हें त्रिलोक कहा जाता है। ये हैं स्वर्ग, मर्त्य तथा पाताल। ये सब मिलाकर श्रीभगवान् की कुल सन्धिनी शक्ति के एक चौथाई भाग के बराबर हैं। इसके परे आध्यात्मिक आकाश है, जिसमें वैकुण्ठलोक हैं, जो सात भौतिक आवरणों से परे हैं। त्रिलोक के किसी भी लोक में अमरता, पूर्ण ज्ञान तथा पूर्ण आनन्द की स्थिति का अनुभव नहीं किया जा सकता। ऊपर के तीन लोक सात्विक लोक कहलाते

हैं, क्योंकि वे दीर्घायु, जरा तथा व्याधि से तुलनात्मक रूप से अधिक मात्रा में मुक्ति एवं निर्भयता की प्रासंगिक सुविधा प्रदान कराने वाले हैं। बड़े-बड़े ऋषि-मुनि स्वर्गलोक से आगे स्थित महर्लोक को प्राप्त करते हैं; किन्तु यह भी पूर्ण रूप से निर्भयता का स्थान नहीं है, क्योंकि कल्प का अंत होने पर महर्लोक विनष्ट हो जाता है और उसके निवासियों को उच्चतर लोकों में स्थानान्तरण करना पड़ता है। इन लोकों में भी मृत्यु से छुटकारा नहीं मिल पाता। भले ही इनमें अपेक्षतया जीवन, ज्ञान और आनन्द का विस्तार अधिक हो; किन्तु वास्तविक अमरता, निर्भयता तथा जरा और व्याधि से मुक्ति तो केवल भौतिक आकाश के भौतिक आवरणों के परे ही सम्भव है। ऐसी वस्तुएँ सिर में स्थित हैं (अधायि मूर्धसु)।

पादास्त्रयो बहिश्चासन्नप्रजानां य आश्रमाः ।

अन्तस्त्रिलोक्यास्त्वपरो गृहमेधोऽबृहद्व्रतः ॥ २० ॥

पादाः त्रयः—श्रीभगवान् की शक्ति के तीन चौथाई का जगत्; **बहिः**—इस प्रकार परे स्थित; **च**—तथा; **आसन्**—थे; **अप्रजानाम्**—जिनका पुनर्जन्म नहीं होता; **ये**—जो; **आश्रमाः**—जीवन के स्तर; **अन्तः**—भीतर; **त्रि-लोक्याः**—तीनों जगत्ओं का; **तु**—लेकिन; **अपरः**—अन्य; **गृहमेधः**—गृहस्थी में आसक्त; **अबृहद्व्रतः**—कठोर ब्रह्मचर्य व्रत का पालन किये बिना।

आध्यात्मिक जगत्, जो श्रीभगवान् की तीन चौथाई शक्ति से बना है, इस भौतिक जगत् से परे स्थित है और यह उन लोगों के निमित्त है, जिनका पुनर्जन्म नहीं होता। अन्य लोग, जो गृहस्थ-जीवन के प्रति आसक्त हैं और ब्रह्मचर्य व्रत का कठोरता से पालन नहीं करते, उन्हें तीन लोकों के अंतर्गत ही रहना होता है।

तात्पर्य : श्रीमद्भागवतम् के इस श्लोक में वर्णाश्रम धर्म या सनातन धर्म की पराकाष्ठा का स्पष्ट उल्लेख किया गया है। मनुष्य को जो सबसे बड़ा लाभ प्रदान किया जा सकता है, वह उसे विषयी जीवन से विरक्त होने की शिक्षा देने का दान है, क्योंकि विशेष रूप से विषय-वासना में लिप्त रहने के कारण ही बद्ध-जीवन जन्म-जन्मांतर चलता रहता है। जिस मानवीय सभ्यता में विषयी जीवन पर कोई नियंत्रण नहीं होता, वह चतुर्थ कोटि की सभ्यता है, क्योंकि

ऐसे वातावरण में भौतिक शरीर में बन्दी बने हुए आत्मा की मुक्ति सम्भव नहीं है। जन्म, मृत्यु, जरा तथा व्याधि भौतिक शरीर से सम्बन्धित हैं; उन्हें आत्मा से कुछ भी लेना-देना नहीं होता। किन्तु जब तक ऐन्द्रिय भोग के लिए शारीरिक आसक्ति को प्रोत्साहन मिलता रहता है, तब तक भौतिक शरीर के कारण आत्मा को बाध्य होकर जन्म तथा मृत्यु के भंवरजाल में आना पड़ता है, जिसकी तुलना वस्त्रों की जीर्णता से की जा सकती है।

मनुष्य जीवन का सर्वोच्च लाभ प्रदान करने के लिए वर्णाश्रम-प्रणाली में अनुयायी को ब्रह्मचारी आश्रम से ही ब्रह्मचर्य व्रत धारण करने की शिक्षा दी जाती है। ब्रह्मचारी जीवन उन विद्यार्थियों के लिए हैं, जिन्हें ब्रह्मचर्य का कठोरता से पालन करने की शिक्षा दी जाती है। जिन किशोरों ने विषयी जीवन का आस्वाद नहीं किया है, वे सरलता से ब्रह्मचर्य व्रत का पालन कर सकते हैं और एक बार ऐसी जीवनशैली में स्थिर हो जाने पर वे सर्वोच्च सिद्धावस्था तक पहुँचकर श्रीभगवान् की तीन चौथाई शक्ति वाले धाम को प्राप्त कर सकते हैं। यह पहले बताया जा चुका है कि श्रीभगवान् की तीन चौथाई शक्ति वाले जगत् में न तो मृत्यु है, न भय है और वहाँ मनुष्य का जीवन आनन्द तथा ज्ञान से ओतप्रोत रहता है। यदि गृहस्थ को ब्रह्मचारी जीवन के नियमों में प्रशिक्षित किया हुआ है, तो वह सरलता से विषयी जीवन का परित्याग कर सकता है। गृहस्थ को पचास वर्ष की आयु में गृहत्याग करने (पञ्चशोर्ध्व वनं व्रजेत्) और जंगल में जीवन व्यतीत करने का परामर्श दिया जाता है। इससे वह पारिवारिक स्नेह से पूर्णतया विरक्त होकर संन्यासी बनकर पूरी तरह से श्रीभगवान् की सेवा में लग सकता है। धार्मिक सिद्धान्तों का कोई भी रूप जिसमें अनुयायियों को ब्रह्मचर्य व्रत का पालन करना सिखाया जाता है, वह मानव-समाज के लिए कल्याणकर है, क्योंकि जिन्हें इस प्रकार का प्रशिक्षण मिला है, केवल वे ही इस भौतिक अस्तित्व के दुःखमय जीवन का अंत कर सकते हैं। भगवान् बुद्ध द्वारा बताये गए निर्वाण के सिद्धान्त भी दुःखमय जीवन का अंत करने के लिए हैं और यही विधि यहाँ पर अपने सर्वोत्कृष्ट रूप में आदर्श पूर्णता की स्पष्ट अनुभूति के साथ श्रीमद्भागवतम् में संस्तुत की जा रही है, यद्यपि बुनियादी सिद्धान्तों में बौद्ध, शंकरवादी तथा वैष्णव विधियों में कोई अन्तर नहीं है। जीवन की सर्वोच्च सिद्धावस्था, जिसमें जन्म, मृत्यु, चिन्ता तथा भय से मुक्ति मिलती

है, उसे प्राप्त करने के लिए इनमें से किसी भी विधि में अनुयायी द्वारा ब्रह्मचर्य व्रत को खण्डित करने की अनुमति नहीं दी जाती।

जो गृहस्थ हैं तथा जो व्यक्ति जान-बूझकर ब्रह्मचर्य व्रत भंग करते हैं, वे अमरता के साम्राज्य में प्रविष्ट नहीं हो सकते। पवित्र गृहस्थ या भ्रष्ट योगी को इसी भौतिक जगत् के भीतर उच्चतर लोकों में भेजा जाता है (जो श्रीभगवान् की एक चतुर्थांश शक्ति है), किन्तु वे अमरता के साम्राज्य में प्रविष्ट नहीं हो पाते। अबृहद्-व्रत वे हैं, जिन्होंने ब्रह्मचर्य व्रत का खण्डन किया है। वानप्रस्थ तथा संन्यासी यदि इस विधि में सफलता चाहते हैं, तो इस ब्रह्मचर्य व्रत को खण्डित नहीं कर सकते। ब्रह्मचारी, वानप्रस्थ तथा संन्यासी न तो पुनर्जन्म चाहते हैं (अप्रज), न ही वे लुक-छिपकर विषयी जीवन में लिप्त होते हैं। ऐसे अध्यात्मवादी भ्रष्ट होने पर विद्वान् ब्राह्मणों या धनी व्यापारियों के परिवार में पुनः मनुष्य-जन्म धारण करते हैं, जिससे वे पुनः ऊपर उठ सकें; किन्तु सबसे अच्छी बात यह होगी कि ज्योंही मनुष्ययोनि प्राप्त हो, त्योंही अमरता की परम सिद्धि प्राप्त कर ली जाए, अन्यथा मनुष्य-जीवन की सारी नीतिकुशलता असफल हो जाएगी। भगवान् श्रीचैतन्य अपने अनुयायियों को ब्रह्मचर्य का पालन करने की शिक्षा देने में अत्यन्त कट्टर थे। उन्होंने अपने एक निजी सेवक छोटे हरिदास को ब्रह्मचर्य व्रत पालन न कर सकने के लिए कठोर सजा दी थी। अतएव जो अध्यात्मवादी भौतिक दुःखों से परे के लोक में जाने का इच्छुक हो, उसके लिए जान-बूझकर विषयी जीवन में लिप्त होना आत्मघात से भी अधिक घातक होगा और संन्यासी के लिए तो विशेष रूप से। संन्यास आश्रम में विषयी जीवन धार्मिक जीवन का सर्वाधिक विकृत रूप है और ऐसे पथभ्रष्ट व्यक्ति की रक्षा तभी हो सकती है, जब भाग्यवश उसकी भेंट किसी शुद्ध भक्त से हो सके।

सृती विचक्रमे विश्वङ् साशनानशने उभे ।

यदविद्या च विद्या च पुरुषस्तूभयाश्रयः ॥ २१ ॥

सृती—जीवों की गति; **विचक्रमे**—होती है; **विश्वङ्**—सर्वव्यापी भगवान्; **साशन**—प्रभुता जताने वाले कार्यकलाप; **अनशने**—भक्ति के कार्यकलाप; **उभे**—दोनों; **यत्**—जो है; **अविद्या**—अज्ञान; **च**—भी; **विद्या**—वास्तविक ज्ञान; **च**—तथा; **पुरुषः**—परम पुरुष; **तु**—लेकिन; **उभय**—दोनों के लिए; **आश्रयः**—स्वामी।

सर्वव्यापी भगवान् अपनी शक्तियों के कारण व्यापक अर्थों में नियंत्रण कार्यो के तथा भक्तिमय सेवा के स्वामी हैं। वे समस्त परिस्थितियों की वास्तविक विद्या तथा अविद्या दोनों के परम स्वामी हैं।

तात्पर्य : इस श्लोक में विश्वङ् शब्द महत्त्वपूर्ण है। जो व्यक्ति कार्य के प्रत्येक क्षेत्र में कुशलतापूर्वक विचरण कर सके, वह पुरुष या क्षेत्रज्ञ कहलाता है। ये दोनों शब्द—क्षेत्रज्ञ तथा पुरुष आत्मा तथा परमात्मा अर्थात् श्रीभगवान् दोनों पर समान रूप से लागू होते हैं। श्रीमद्भगवद्गीता (१३.३) में इसकी व्याख्या इस प्रकार की गई है :

क्षेत्रज्ञं चापि मां विद्धि सर्वक्षेत्रेषु भारत।

क्षेत्रक्षेत्रज्ञयोर्ज्ञानं यत्तज्ज्ञानं मतं मम॥

क्षेत्र का अर्थ है स्थान और जो उस स्थान को जानता है, वह क्षेत्रज्ञ कहलाता है। व्यक्तिगत आत्मा अपने सीमित कार्यक्षेत्र के बारे में जानता है, लेकिन परमात्मा अर्थात् श्रीभगवान् असीमित कार्यक्षेत्र के बारे में जानते हैं। व्यक्तिगत आत्मा अपने स्वयं के ही चिन्तन, अनुभूति तथा आकांक्षाओं के विषय में जानता है, लेकिन परमात्मा परम नियन्ता होने तथा सर्वत्र उपस्थित रहने के कारण हर एक के चिन्तन, अनुभूति तथा आकांक्षाओं को जानते रहते हैं और इस तरह प्रत्येक जीव अपने निजी व्यापारों का सूक्ष्म स्वामी होता है, जबकि पूर्ण पुरुषोत्तम भगवान् सबके भूत, वर्तमान तथा भविष्य के व्यापारों के स्वामी हैं (वेदाहं समतीतानि)। जो अज्ञानी है, वही श्रीभगवान् तथा जीवों के इस अन्तर को नहीं जानता। जीव संज्ञाहीन जड़ पदार्थ से भिन्न होते हुए गुणात्मक रूप से श्रीभगवान् के समान होता है; किन्तु भूत, वर्तमान तथा भविष्य की पूर्ण जानकारी के संदर्भ में वह कभी श्रीभगवान् के समकक्ष नहीं हो सकता।

चूँकि जीव आंशिक रूप से ज्ञाता है, अतएव वह कभी-कभी अपनी पहचान भूल जाता है। यह विस्मृति श्रीभगवान् की एकपाद विभूति के क्षेत्र में या भौतिक जगत् में विशेष रूप से व्यक्त होती है; किन्तु त्रिपाद विभूति के कार्यक्षेत्र में या आध्यात्मिक जगत् में जीव में यह विस्मृति नहीं पाई जाती, क्योंकि वे विस्मृति से उत्पन्न होने वाले सभी प्रकार के कल्मषों से मुक्त होते हैं। भौतिक शरीर विस्मृति के स्थूल तथा सूक्ष्म रूपों का प्रतीक है; इसलिए भौतिक जगत् का सम्पूर्ण

वातावरण अविद्या कहलाता है, जबकि आध्यात्मिक जगत् का सारा वातावरण विद्या कहलाता है। इस अविद्या की विभिन्न अवस्थाएँ हैं और वे धर्म, अर्थ तथा मोक्ष के नाम से जानी जाती हैं। मोक्ष का जो भाव अद्वैतवादियों द्वारा मान्य है और जो जीव का श्रीभगवान् में तदाकार होना बताता है, वह भी भौतिकवाद या विस्मृति की अन्तिम अवस्था है। आत्मा तथा परमात्मा के गुणात्मक तादात्म्य का ज्ञान अधूरा ज्ञान है तथा अज्ञान है, क्योंकि इससे मात्रात्मक अन्तर का ज्ञान नहीं हो पाता, जैसाकि ऊपर कहा जा चुका है। जीवात्मा कभी भी ज्ञान में श्रीभगवान् के तुल्य नहीं हो सकता, अन्यथा वह विस्मृति की अवस्था को प्राप्त न होता। इस तरह चूँकि व्यक्तिगत आत्मा में विस्मृति की अवस्था पाई जाती है, अतएव जीव तथा श्रीभगवान् में जमीन-आसमान का अन्तर होता है, जैसाकि एक अंश तथा पूर्ण में होता है। अंश कभी पूर्ण के बराबर नहीं हो सकता। अतएव श्रीभगवान् के साथ जीव की शत-प्रतिशत समता की अवधारणा भी अविद्या है।

अविद्या के क्षेत्र में सारे कार्य प्रकृति पर प्रभुता जताने की दिशा में निर्देशित रहते हैं। अतएव भौतिक जगत् में प्रत्येक व्यक्ति प्रभुता जताने के लिए भौतिक ऐश्वर्य अर्जित करने में जुटा रहता है और इसीलिए सदैव कलह या निराशा व्याप्त रहती है, जो अविद्या के लक्षण हैं। किन्तु ज्ञान के क्षेत्र में श्रीभगवान् की भक्तिमय सेवा की जाती है। अतएव भक्तिकार्यों को मुक्त अवस्था में अविद्या द्वारा दूषित होने का अवसर ही नहीं मिल पाता। इस तरह श्रीभगवान् अविद्या तथा विद्या, दोनों ही क्षेत्रों के स्वामी (क्षेत्रज्ञ) हैं और यह तो जीव की रुचि पर निर्भर करता है कि वह इन क्षेत्रों में से किसमें रहे।

यस्मादण्डं विराड् जज्ञे भूतेन्द्रियगुणात्मकः ।

तद् द्रव्यमत्यगाद् विश्वं गोभिः सूर्य इवातपन् ॥ २२ ॥

यस्मात्—जिनसे; अण्डम्—ब्रह्माण्ड; विराट्—तथा विराट् रूप; जज्ञे—प्रकट हुआ; भूत—तत्त्व; इन्द्रिय—इन्द्रियाँ; गुण-आत्मकः—गुणात्मक; तद् द्रव्यम्—ब्रह्माण्ड तथा विराट् रूप आदि; अत्यगात्—पार कर गया; विश्वम्—समस्त ब्रह्माण्डों को; गोभिः—किरणों से; सूर्यः—सूर्य; इव—सदृश; आतपन्—किरणों तथा ताप को वितरित किया।

श्रीभगवान् से सारे ब्रह्माण्ड तथा समस्त भौतिक तत्त्वों, गुणों एवं इन्द्रियों से युक्त विराट् रूप उत्पन्न होते हैं। फिर भी वे ऐसे भौतिक प्राकट्यों से

उसी प्रकार पृथक् रहते हैं, जिस प्रकार सूर्य अपनी किरणों तथा ताप से पृथक् रहता है।

तात्पर्य : पिछले श्लोक में परम सत्य को पुरुष या पुरुषोत्तम कहा गया है। परम पुरुष तो अपनी विभिन्न शक्तियों के कारण ईश्वर या परम नियन्ता होते हैं। श्रीभगवान् की भौतिक शक्ति का एकपाद विभूति प्राकट्य श्रीभगवान् की अनेक दासियों में से एक दासी की तरह है, जिसके प्रति श्रीभगवान् अधिक आकृष्ट नहीं होते, जिसे गीता में भिन्ना प्रकृतिः कहा गया है। किन्तु त्रिपाद विभूति क्षेत्र श्रीभगवान् की शक्ति का शुद्ध आध्यात्मिक प्राकट्य होने के कारण एक प्रकार से उन्हें अधिक आकृष्ट करने वाला है। अतएव श्रीभगवान् भौतिक शक्ति को गर्भस्थ करके भौतिक प्राकट्यों को उत्पन्न करते हैं और फिर इस प्राकट्य में वे अपने आपको विश्वरूप में विस्तारित करते हैं। अर्जुन को दिखाया गया विश्वरूप श्रीभगवान् का मूल रूप नहीं है। श्रीभगवान् का मूल रूप तो पुरुषोत्तम या साक्षात् भगवान् श्रीकृष्ण का दिव्य स्वरूप है। यहाँ पर बड़े सुन्दर ढंग से बताया गया है कि श्रीभगवान् अपने आपको सूर्य के समान विस्तारित करते हैं। सूर्य अपने असह्य ताप तथा किरणों द्वारा अपना विस्तार करता है, फिर भी सूर्य ऐसी किरणों एवं ताप से सदा पृथक् रहता है। निर्विशेषवादी श्रीभगवान् की किरणों पर तो विचार करता है, लेकिन उसे श्रीभगवान् के यथार्थ दिव्य सनातन रूप के विषय में कोई जानकारी नहीं होती, जो श्रीकृष्ण के नाम से जाना जाता है। अतएव, अपने परम साकार रूप में दो भुजाओं एवं बाँसुरी से युक्त श्रीकृष्ण निर्विशेषवादियों को भ्रमित करने वाले हैं, क्योंकि वे केवल श्रीभगवान् के विराट् विश्वरूप को ही देखने के आदी हैं। उन्हें ज्ञान होना चाहिए कि सूर्य की किरणें सूर्य के लिए गौण हैं, उसी प्रकार श्रीभगवान् का निर्विशेष विराट् रूप भी साकार पुरुषोत्तम व्यक्तिगत रूप से गौण है। ब्रह्मसंहिता (५.३७) द्वारा इस कथन की पुष्टि निम्न प्रकार से होती है :

आनन्द चिन्मयरसप्रतिभाविताभि-
स्ताभिर्य एव निजरूपतया कलाभिः ।
गोलोक एव निवसत्यखिलात्मभूतो
गोविन्दमादिपुरुषं तमहं भजामि ॥

“पूर्ण पुरुषोत्तम भगवान् गोविन्द, जो अपनी व्यक्तिगत शारीरिक किरणों द्वारा प्रत्येक व्यक्ति की इन्द्रियों को सजीव बनाते हैं, अपने दिव्य धाम गोलोक में निवास करते हैं। तो भी वे अपनी ह्लादिनी शक्ति के समान प्रसन्न आध्यात्मिक किरणों के प्रसार से अपनी सृष्टि के कोने-कोने में उपस्थित रहते हैं।” अतएव वे अपनी अचिन्त्य शक्ति द्वारा एक साथ साकार तथा निराकार हैं, अथवा वे अद्वितीय हैं और भौतिक तथा आध्यात्मिक प्राकट्यों की विभिन्नता में पूर्ण एकता प्रदर्शित करते हैं। यद्यपि वे हर वस्तु से पृथक् हैं, फिर भी कोई वस्तु उनसे पृथक् नहीं है।

यदास्य नाभ्यान्नलिनादहमासं महात्मनः ।

नाविदं यज्ञसम्भारान् पुरुषावयवानृते ॥ २३ ॥

यदा—जब; अस्य—उनकी; नाभ्यात्—नाभि से; नलिनात्—कमल के फूल से; अहम्—मैंने; आसम्—जन्म लिया; महा-आत्मनः—महापुरुष की; न अविदम्—नहीं जाना; यज्ञ—यज्ञ की; सम्भारान्—सामग्री; पुरुष—श्रीभगवान् के; अवयवान्—शरीर के अंग; ऋते—के बिना।

जब मैं महापुरुष श्रीभगवान् (महाविष्णु) के नाभिकमल से उत्पन्न हुआ था, तब मेरे पास यज्ञ का अनुष्ठान करने के लिए उन महापुरुष के शारीरिक अंगों के अतिरिक्त अन्य कोई सामग्री नहीं थी।

तात्पर्य : ब्रह्माण्ड के स्रष्टा ब्रह्मा स्वयम्भू कहे जाते हैं, जिसका अर्थ है, वह जो माता-पिता के बिना उत्पन्न हुआ हो। सृष्टि का सामान्य नियम यह है कि माता (मादा) तथा पिता (नर) के संसर्ग के फलस्वरूप ही जीव उत्पन्न होता है। किन्तु प्रथम जन्मे हुए जीव ब्रह्मा भगवान् श्रीकृष्ण के पूर्ण अंश महाविष्णु के नाभिकमल से उत्पन्न होते हैं। यह नाभिकमल श्रीभगवान् के शरीर का एक अंग है और ब्रह्मा इसी कमल से उत्पन्न होते हैं। अतएव ब्रह्मा भी श्रीभगवान् के शरीर के अंग हैं। प्रकट होने के पश्चात् ब्रह्मा को ब्रह्माण्ड के विराट् शून्य में अन्धकार के अतिरिक्त और कुछ नहीं दिखा। उन्हें बेचैनी हुई और उनके हृदय में से श्रीभगवान् ने उन्हें प्रेरित किया कि वे तपस्या करें, जिससे यज्ञ के अनुष्ठान हेतु सामग्री प्राप्त हो सके। लेकिन इन दोनों अर्थात् भगवान् महाविष्णु तथा श्रीभगवान् के अंग से जन्मे हुए ब्रह्मा के अलावा वहाँ अन्य कुछ भी न था। यज्ञ के अनुष्ठान के लिए

अनेक सामग्रियों की, विशेष रूप से पशुओं की आवश्यकता थी। पशुयज्ञ कभी भी पशुवध के निमित्त नहीं किया जाता, अपितु यज्ञ को सफल बनाने के लिए किया जाता है। यद्यपि यज्ञाग्नि में भेंट किया गया पशु नष्ट हो गया प्रतीत होता है, किन्तु पटु पुरोहित द्वारा उच्चारित वैदिक मन्त्रों से अगले क्षण उसे नवीन जीवन प्रदान कर दिया जाता है। जब ऐसा पटु पुरोहित उपलब्ध नहीं होता, तब यज्ञ की बलि-वेदी में पशुयज्ञ करना वर्जित है। इस तरह ब्रह्मा ने यज्ञ की सामग्री भी गर्भोदकशायी विष्णु के अंगों से ही तैयार की, जिसका अर्थ यह हुआ कि ब्रह्मा ने इस ब्रह्माण्ड की सृष्टि की। यद्यपि शून्य से कुछ उत्पन्न नहीं होता है; किन्तु श्रीभगवान् के शरीर से प्रत्येक वस्तु उत्पन्न होती है। श्रीमद्भगवद्गीता (१०.८) में श्रीभगवान् कहते हैं—*अहं सर्वस्य प्रभवो मत्तः सर्वं प्रवर्तते*—“प्रत्येक वस्तु मेरे शारीरिक अंगों से निर्मित है, अतएव मैं ही समस्त सृष्टि का मूल स्रोत हूँ।”

निर्विशेषवादियों का तर्क है कि जब प्रत्येक वस्तु साक्षात् श्रीभगवान् के अतिरिक्त और कुछ नहीं है, तो श्रीभगवान् की पूजा करने से क्या लाभ है? किन्तु सगुणवादी बड़ी ही कृतज्ञता के भाव के साथ श्रीभगवान् की पूजा श्रीभगवान् के शारीरिक अंगों से उत्पन्न हुई सामग्री का उपयोग करते हुए करता है। फल तथा फूल पृथ्वी के शरीर से प्राप्त होते हैं, फिर भी बुद्धिमान् भक्त पृथ्वी से ही उत्पन्न हुई सामग्री से माता पृथ्वी की पूजा करते हैं। इसी प्रकार माता गंगा की पूजा गंगाजल से की जाती है, फिर भी पूजक को ऐसी पूजा का फल मिलता है। श्रीभगवान् की पूजा भी श्रीभगवान् के शारीरिक अंगों से उत्पन्न हुई सामग्री द्वारा की जाती है, तो भी पूजक जो स्वयं श्रीभगवान् का अंश है, श्रीभगवान् की भक्ति का फल प्राप्त करता है। एक ओर जहाँ निर्विशेषवादी त्रुटिवश इस निष्कर्ष पर पहुँचता है कि वह साक्षात् श्रीभगवान् है, वहीं सगुणवादी अत्यन्त कृतज्ञतापूर्वक भक्तिभाव से श्रीभगवान् की पूजा करता है और जानता रहता है कि श्रीभगवान् से भिन्न कुछ भी नहीं है। अतएव भक्त प्रत्येक वस्तु को श्रीभगवान् की सेवा में लगाना चाहता है, क्योंकि वह जानता है कि प्रत्येक वस्तु श्रीभगवान् की सम्पत्ति है, उसे कोई भी व्यक्ति अपनी स्वयं की सम्पत्ति होने का दावा नहीं कर सकता। यह एकात्म की पूर्ण धारणा पूजक को श्रीभगवान् की प्रेमाभक्ति में रत रहने में सहायक होती है, लेकिन निर्विशेषवादी झूठे ही गर्वित होकर सदा अभक्त बना रहता है और श्रीभगवान् कभी उसे मान्यता प्रदान नहीं करते।

तेषु यज्ञस्य पशवः सवनस्पतयः कुशाः ।

इदं च देवयजनं कालश्चोरुगुणान्वितः ॥ २४ ॥

तेषु—ऐसे यज्ञों में; यज्ञस्य—यज्ञ की सम्पन्नता का; पशवः—पशु या यज्ञ की सामग्री; स-वनस्पतयः—फल-फूल सहित; कुशाः—कुश; इदम्—ये सब; च—भी; देव-यजनम्—यज्ञ की वेदी; कालः—उपयुक्त समय; च—भी; उद्य—अत्यधिक; गुण-अन्वितः—योग्य।

यज्ञोत्सवों को सम्पन्न करने के लिए फूल, पत्ती, कुश जैसी यज्ञ-सामग्रियों के साथ-साथ यज्ञवेदी तथा उपयुक्त समय (वसन्त) की भी आवश्यकता होती है।

वस्तून्योषधयः स्नेहा रसलोहमृदो जलम् ।

ऋचो यजूंषि सामानि चातुर्होत्रं च सत्तम ॥ २५ ॥

वस्तूनि—पात्र; ओषधयः—अन्न; स्नेहाः—घी; रस-लोह-मृदः—शहद, सोना तथा मिट्टी; जलम्—जल; ऋचः—ऋग्वेद; यजूंषि—यजुर्वेद; सामानि—सामवेद; चातुः-होत्रम्—यज्ञ सम्पन्न करने वाले चार व्यक्ति; च—ये सब; सत्तम—हे परम पवित्र।

यज्ञ की अन्य आवश्यकताएँ हैं—पात्र, अन्न, घी, शहद, सोना, मिट्टी, जल, ऋग्वेद, यजुर्वेद, सामवेद तथा यज्ञ सम्पन्न कराने वाले चार पुरोहित।

तात्पर्य : यज्ञ को विधिवत् सम्पन्न करने के लिए कम से कम चार पटु पुरोहितों की आवश्यकता होती है—एक आहुति देने वाला (होता), एक उच्चारण करने वाला (उद्गाता), एक अग्नि को अन्य अग्नि की सहायता के बिना जलाने वाला (अध्वर्यु) तथा एक निरीक्षण करने वाला (ब्रह्मा)। ऐसे यज्ञ प्रथम जीव ब्रह्मा के जन्मकाल से ही होते आये हैं और महाराज युधिष्ठिर के शासन काल तक चलते रहे। किन्तु आज के कलह तथा भ्रष्टाचार के युग में ऐसे पटु ब्राह्मण पुरोहित अत्यन्त दुर्लभ हैं, अतएव इस युग में केवल श्रीभगवान् के पवित्र नाम के कीर्तन यज्ञ की संस्तुति की गई है। शास्त्रों का आदेश है :

हरेर्नाम हरेर्नाम हरेर्नामैव केवलम् ।

कलौ नास्त्येव नास्त्येव नास्त्येव गतिरन्यथा ॥

नामधेयानि मन्त्राश्च दक्षिणाश्च व्रतानि च ।

देवतानुक्रमः कल्पः सङ्कल्पस्तन्त्रमेव च ॥ २६ ॥

नाम-धेयानि—देवताओं के नामों का आवाहन; मन्त्राः—देवता विशेष को अर्पित किये जाने वाले विशिष्ट मन्त्र; च—भी; दक्षिणाः—पुरस्कार; च—तथा; व्रतानि—व्रत; च—तथा; देवता-अनुक्रमः—एक-एक करके सारे देवता; कल्पः—विशिष्ट शास्त्र; सङ्कल्पः—विशिष्ट प्रयोजन; तन्त्रम्—विशिष्ट विधि; एव—वे जैसी हैं; च—भी।

यज्ञ की अन्य आवश्यकताओं में देवताओं का विभिन्न नामों से विशिष्ट मन्त्रों तथा दक्षिणा के व्रतों द्वारा आवाहन सम्मिलित हैं। ये आवाहन विशिष्ट प्रयोजनों से तथा विशिष्ट विधियों द्वारा विशेष शास्त्र के अनुसार होने चाहिए।

तात्पर्य : यज्ञ करने की पूरी विधि सकाम कर्म के अंतर्गत आती है और ऐसे कार्यकलाप अत्यन्त वैज्ञानिक होते हैं। ये मुख्य रूप से विशिष्ट सुर के आरोह-अवरोह के साथ ध्वनि का उच्चारण करने की प्रक्रिया पर निर्भर हैं। यह एक महान् विज्ञान है, किन्तु चार हजार वर्षों से काम में न लाए जाने तथा योग्य ब्राह्मणों के अभाव के कारण ऐसे यज्ञ कार्य अब प्रभावशाली नहीं रह गए हैं। न ही इस पतित काल में इनकी संस्तुति की जाती है। इस युग में प्रदर्शन के रूप में किया जाने वाला ऐसा यज्ञ चालाक पुरोहितों द्वारा मात्र ठगी का कार्य है। अतएव यज्ञों का ऐसा दिखावा किसी भी स्तर पर प्रभावशाली नहीं हो सकता। सकाम कर्म भौतिक विज्ञान द्वारा और कुछ सीमा तक स्थूल भौतिक सहायता द्वारा सम्पन्न किये जाते हैं, किन्तु भौतिकवादी लोग शब्दोच्चारण की विधि में सूक्ष्मतर प्रगति की प्रतीक्षा में हैं, जिसपर वैदिक मन्त्रों की स्थापना हुई है। स्थूल भौतिक विज्ञान मानव जीवन के वास्तविक उद्देश्य को नहीं बदल सकता। हाँ, वे जीवन की समस्याओं को हल किये बिना कृत्रिम आवश्यकताओं में वृद्धि अवश्य कर सकते हैं, फलतः भौतिकवादी जीवनशैली त्रुटिपूर्ण मानव सभ्यता की ओर ले जाती है। चूँकि जीवन का परम उद्देश्य आध्यात्मिक अनुभूति है, अतएव जैसाकि ऊपर कहा जा चुका है, श्रीभगवान् के पवित्र नाम के आवाहन की प्रत्यक्ष विधि की भगवान् श्रीचैतन्य ने संस्तुति की है। आधुनिक युग के लोग

इस सरल विधि का लाभ उठा सकते हैं, क्योंकि यह जटिल सामाजिक संरचना की परिस्थिति में अपनाए जाने योग्य है।

गतयो मतयश्चैव प्रायश्चित्तं समर्पणम्।

पुरुषावयवैरेते सम्भाराः सम्भृता मया ॥ २७ ॥

गतयः—परम लक्ष्य (श्रीविष्णु) की प्राप्ति; मतयः—देवताओं की पूजा; च—भी; एव—निश्चय ही; प्रायश्चित्तम्—प्रायश्चित्त; समर्पणम्—अन्तिम रूप से भेंट; पुरुष—श्रीभगवान्; अवयवैः—श्रीभगवान् के शरीर के अंगों से; एते—ये; सम्भाराः—अवयव, सामग्री; सम्भृताः—आयोजित; मया—मेरे द्वारा।

इस प्रकार मुझे श्रीभगवान् के शारीरिक अंगों से ही यज्ञ के लिए इन आवश्यक सामग्रियों की तथा साज-सामान की व्यवस्था करनी पड़ी। देवताओं के नामों के आवाहन से परम लक्ष्य श्रीविष्णु की क्रमशः प्राप्ति हुई और इस प्रकार प्रायश्चित्त तथा पूर्णाहुति पूरी हुई।

तात्पर्य : इस श्लोक में समस्त सामग्रियों के स्रोत के रूप में श्रीभगवान् के व्यक्तिगत स्वरूप पर अधिक बल दिया गया है, न कि निर्विशेष ब्रह्मज्योति पर। परम भगवान् नारायण समस्त यज्ञफलों के लक्ष्य हैं, अतएव वैदिक मन्त्र अंततोगत्वा इसी उद्देश्य की प्राप्ति के लिए होते हैं। इस तरह नारायण को प्रसन्न करके तथा वैकुण्ठधाम के आध्यात्मिक साम्राज्य में नारायण के प्रत्यक्ष सान्निध्य में प्रविष्ट होकर मनुष्य-जीवन को सफल बनाया जा सकता है।

इति सम्भृतसम्भारः पुरुषावयवैरहम्।

तमेव पुरुषं यज्ञं तेनैवायजमीश्वरम् ॥ २८ ॥

इति—इस प्रकार; सम्भृत—सम्पन्न किया गया; सम्भारः—अपने को अच्छी तरह तत्पर किया; पुरुष—श्रीभगवान्; अवयवैः—अंशों द्वारा; अहम्—मैं; तम् एव—उनके; पुरुषम्—श्रीभगवान् को; यज्ञम्—समस्त यज्ञों के भोक्ता को; तेन एव—उन सबके द्वारा ही; अयजम्—पूजा की; ईश्वरम्—परम नियन्ता की।

इस प्रकार मैंने यज्ञ के भोक्ता परमेश्वर के शरीर के अंगों से यज्ञ के लिए समस्त सामग्री तथा साज-सामान उत्पन्न किये और श्रीभगवान् को प्रसन्न करने के लिए मैंने यज्ञ सम्पन्न किया।

तात्पर्य : सामान्य लोग सदैव मन की शांति या विश्वशांति के लिए चिन्तित रहते हैं, किन्तु वे यह नहीं जान पाते कि विश्वशांति का ऐसा कोई मानक किस तरह प्राप्त किया जाए। ऐसी विश्वशांति यज्ञ तथा तप द्वारा प्राप्त की जा सकती है। श्रीमद्भगवद्गीता (५.२९) में निम्नलिखित सूत्र दिया गया है :

भोक्तारं यज्ञतपसां सर्वलोकमहेश्वरम्।

सुहृदं सर्वभूतानां ज्ञात्वा मां शांतिमृच्छति ॥

“कर्मयोगी जानते हैं कि परमेश्वर समस्त यज्ञों के तथा संयमी जीवन के वास्तविक भोक्ता तथा पालक हैं। वे यह भी जानते हैं कि श्रीभगवान् समस्त लोकों के परम स्वामी हैं तथा समस्त जीवों के वास्तविक मित्र हैं। ऐसा ज्ञान अनन्य भक्तों की संगति के माध्यम से कर्मयोगी को धीरे धीरे श्रीभगवान् का शुद्ध भक्त बना देता है और इस तरह वे भवबन्धन से मुक्त होने में समर्थ होते हैं।”

इस भौतिक जगत् के प्रथम जीव ब्रह्मा ने हमें यज्ञ की विधि बतलाई है। यज्ञ शब्द अन्य पुरुष की तुष्टि के लिए अपने स्वार्थों के समर्पण का द्योतक है। समस्त कार्यों की यही विधि है। प्रत्येक व्यक्ति दूसरों के लिए अपने हितों की बलि चढ़ाता रहता है, चाहे वह परिवार के रूप में हो या समाज या जाति अथवा देश या सम्पूर्ण मानव-समाज हो। किन्तु ऐसे यज्ञों को पूर्णता तभी प्राप्त होती है, जब वे परम पुरुष भगवान् के निमित्त किये जाते हैं। चूँकि श्रीभगवान् प्रत्येक वस्तु के स्वामी, समस्त प्राणियों के सखा, यज्ञकर्ता के पालक एवं यज्ञ-सामग्री के दाता हैं, अतएव समस्त यज्ञों द्वारा केवल उन्हीं को तुष्ट करना चाहिए, अन्य किसी को नहीं।

सारा संसार विद्या, सामाजिक उत्थान, आर्थिक विकास तथा मानव दशा को पूर्णतः सुधारने की योजनाओं को समुन्नत बनाने में अपनी शक्ति की आहुति करने में लगा है, किन्तु कोई भी व्यक्ति श्रीभगवान् के निमित्त यज्ञ करने में रुचि नहीं रखता, जिसका उपदेश श्रीमद्भगवद्गीता में किया गया है। अतएव संसार में शांति नहीं है। यदि सारे लोग सचमुच विश्वशांति चाहते हैं, तो उन्हें परम स्वामी तथा सबके सखा के निमित्त यज्ञ सम्पन्न करना चाहिए।

ततस्ते भ्रातर इमे प्रजानां पतयो नव।

अयजन् व्यक्तमव्यक्तं पुरुषं सुसमाहिताः ॥ २९ ॥

ततः—तत्पश्चात्; ते—तुम्हारे; भ्रातरः—भाई; इमे—ये; प्रजानाम्—प्राणियों के; पतयः—स्वामी; नव—नौ; अयजन्—यज्ञ किया; व्यक्तम्—प्रकट; अव्यक्तम्—अप्रकट; पुरुषम्—पुरुष को; सु-समाहिताः—उचित अनुष्ठानों से।

हे पुत्र! तत्पश्चात् तुम्हारे नौ भाइयों ने, जो प्रजापति हैं, व्यक्त तथा अव्यक्त दोनों प्रकार के पुरुषों को प्रसन्न करने के लिए समुचित अनुष्ठानों सहित यज्ञ सम्पन्न किया।

तात्पर्य : व्यक्त पुरुषों में स्वर्ग के राजा इन्द्र तथा देवता जैसे उनके पार्षद आते हैं और अव्यक्त पुरुष में साक्षात् श्रीभगवान् आते हैं। व्यक्त पुरुष भौतिक कार्यों के भौतिक नियंत्रक हैं, जबकि श्रीभगवान् का अप्रकट व्यक्तित्व दिव्य है और भौतिक व्योम की सीमा के परे है। इस कलियुग में व्यक्त देवता भी नहीं दिखते, क्योंकि अंतरिक्ष यात्रा पूर्ण रूप से बन्द है। अतएव आधुनिक मनुष्य की बन्द की हुई आँखों के लिए शक्तिशाली देवता तथा श्रीभगवान् दोनों ही अव्यक्त बने हुए हैं। आधुनिक व्यक्ति प्रत्येक वस्तु को अपनी आँखों से देखना चाहते हैं, भले ही वे पर्याप्त रूप से योग्य न हों। फलस्वरूप वे देवताओं में या परमेश्वर के अस्तित्व में विश्वास नहीं करते। उन्हें चाहिए कि वे प्रामाणिक शास्त्रों के पृष्ठों को पलटें और मात्र अपनी अक्षम आँखों पर ही विश्वास न करें। आज भी ईश-प्रेम रूपी अंजन लगाकर सुयोग्य आँखों से ईश्वर का दर्शन किया जा सकता है।

ततश्च मनवः काले ईजिरे ऋषयोऽपरे।

पितरो विबुधा दैत्या मनुष्याः क्रतुभिर्विभुम् ॥ ३० ॥

ततः—तत्पश्चात्; च—भी; मनवः—मानव जाति के पूर्वज, सारे मनु; काले—कालान्तर में; ईजिरे—पूजा की; ऋषयः—ऋषिगण; अपरे—अन्य; पितरः—पुरखे; विबुधाः—विद्वान् पण्डित; दैत्याः—देवताओं के महान् भक्त; मनुष्याः—मानव जाति; क्रतुभिः विभुम्—परमेश्वर को प्रसन्न करने के लिए यज्ञों के द्वारा।

तत्पश्चात् मनुष्यों के पिताओं अर्थात् मनुओं, महर्षियों, पितरों, विद्वान् पण्डितों, दैत्यों तथा मनुष्यों ने परमेश्वर को प्रसन्न करने के निमित्त यज्ञ सम्पन्न किये।

तात्पर्य : दैत्य देवताओं के भक्त होते हैं, क्योंकि वे उनसे अधिकाधिक भौतिक सुविधाएँ हासिल करना चाहते हैं। किन्तु श्रीभगवान् के भक्त एकनिष्ठ होते हैं, अर्थात् वे श्रीभगवान् की भक्तिमय सेवा में पूर्ण रूप से तल्लीन रहते हैं। अतएव उनके पास भौतिक सुविधाएँ मांगने के लिए थोड़ा-सा भी समय नहीं रहता। अपनी आध्यात्मिक पहचान की अनुभूति होने के कारण वे भौतिक सुविधाओं की तुलना में आध्यात्मिक उत्थान की अधिक चिन्ता करते हैं।

नारायणे भगवति तदिदं विश्वमाहितम्।

गृहीतमायोरुगुणः सर्गादावगुणः स्वतः ॥ ३१ ॥

नारायणे—नारायण में; भगवति—श्रीभगवान्; तत् इदम्—ये समस्त भौतिक अभिव्यक्तियाँ; विश्वम्—सारे ब्रह्माण्ड; आहितम्—स्थित; गृहीत—स्वीकार; माया—भौतिक शक्तियाँ; उद्यगुणः—अत्यन्त शक्तिमान; सर्ग-आदौ—सृजन, पालन तथा संहार में; अगुणः—भौतिक गुणों के प्रति किसी प्रकार की आसक्ति से रहित; स्वतः—स्वयमेव, आत्मनिर्भरतापूर्वक।

अतएव सारे ब्रह्माण्डों की भौतिक अभिव्यक्तियाँ उनकी शक्तिशाली भौतिक शक्तियों में स्थित हैं, जिन्हें वे स्वतः स्वीकार करते हैं, यद्यपि वे भौतिक गुणों से सदैव निर्लिप्त रहते हैं।

तात्पर्य : इस तरह श्रीनारदमुनि ने ब्रह्मा से भौतिक सृष्टि के पालन के विषय में जो प्रश्न पूछा था, उसका उत्तर मिल जाता है। भौतिक विज्ञानी जिस रूप में ऊपर-ऊपर से भौतिक क्रियाओं तथा प्रतिक्रियाओं का अवलोकन कर सकता है, वे वास्तव में सृजन, पालन तथा संहार के सम्बन्ध में अन्तिम सत्य नहीं होतीं। भौतिक शक्ति श्रीभगवान् की शक्ति है, जो यथासमय पर सत्त्व, रजो तथा तमोगुणों को स्वीकार करते हुए श्रीविष्णु, ब्रह्मा तथा शिव के रूप में प्रदर्शित की जाती है। इस तरह भौतिक शक्ति श्रीभगवान् के पूर्ण नियंत्रण में कार्य करती है, यद्यपि वे ऐसे भौतिक कार्यकलापों से सदा परे रहने वाले हैं। कोई धनी व्यक्ति एक बड़े मकान का निर्माण अपने संसाधनों के रूप में अपनी शक्ति व्यय करके करता है। इसी प्रकार, वह अपने संसाधनों से ही एक बड़े मकान को विनष्ट भी कर देता है, किन्तु उसका रखरखाव सदैव उसकी स्वयं की देखरेख में होता है। श्रीभगवान् धनियों में सबसे धनी हैं, क्योंकि वे छहों बड़े ऐश्वर्यों से

सदा ओतप्रोत रहते हैं। अतएव उन्हें स्वयं कुछ करने की आवश्यकता नहीं पड़ती, लेकिन भौतिक संसार की प्रत्येक घटना उनकी इच्छा तथा उनके निर्देश से स्वयं घटती है, अतएव सम्पूर्ण भौतिक अभिव्यक्ति भगवान् नारायण में स्थित है। परम सत्य विषयक निर्विशेष धारणा ज्ञान के अभाव के कारण ही है और इस तथ्य को ब्रह्मा ने स्पष्ट बताया है, क्योंकि वे ब्रह्माण्ड के कार्यकलापों के स्रष्टा हैं। ब्रह्मा वैदिक साहित्य के सर्वोच्च अधिकारी (प्रमाण) हैं, अतएव इस विषय में उनका कथन सर्वोपरि जानकारी के रूप में है।

सृजामि तन्नियुक्तोऽहं हरो हरति तद्वशः ।

विश्वं पुरुषरूपेण परिपाति त्रिशक्तिधृक् ॥ ३२ ॥

सृजामि—सृजन करता हूँ; तत्—उसके द्वारा; नियुक्तः—नियुक्त होकर; अहम्—मैं; हरः—शिव; हरति—नाश करते हैं; तत्-वशः—उनके अधीन; विश्वम्—सम्पूर्ण विश्व का; पुरुष—श्रीभगवान्; रूपेण—अपने नित्य रूप से; परिपाति—पालन करते हैं; त्रिशक्ति-धृक्—तीन शक्तियों के नियंत्रक।

उनकी इच्छा से मैं सृजन करता हूँ, शिव विनाश करते हैं और वे स्वयं अपने सनातन भगवत् रूप से सबका पालन करते हैं। वे इन तीनों शक्तियों के शक्तिमान नियामक हैं।

तात्पर्य : यहाँ पर अद्वितीय की धारणा की स्पष्ट पुष्टि होती है। वे वासुदेव श्रीभगवान् ही हैं और उनकी विभिन्न शक्तियों एवं विस्तारों के द्वारा ही विभिन्न अभिव्यक्तियाँ—भौतिक तथा आध्यात्मिक जगत्‌ओं में—पालित होती हैं। भौतिक जगत्‌ में भी भगवान् वासुदेव ही सब कुछ हैं, जैसा कि श्रीमद्भगवद्गीता (७.१९) में कहा गया है। वासुदेवः सर्वम् इति—सब कुछ वासुदेव ही हैं। वैदिक मन्त्रों में भी इन्हीं वासुदेव को सर्वोच्च माना गया है। वेदों का कथन है—वासुदेवात् परो ब्रह्मन् चान्योऽर्थोऽस्ति तत्त्वतः—वास्तव में वासुदेव से बढ़कर कोई सत्य नहीं है। और श्रीमद्भगवद्गीता (७.७) में भगवान् श्रीकृष्ण उसी सत्य की पुष्टि करते हैं—मत्तः परतरं नान्यत्—“मुझसे (श्रीकृष्ण से) बढ़कर अन्य कुछ नहीं है।” इस तरह एकात्म की धारणा, जिसपर निर्विशेषवादी अत्यधिक बल देता है, वह श्रीभगवान् के सगुणवादी भक्त द्वारा भी मान्य है। अन्तर इतना ही है कि निर्विशेषवादी अन्तिम पुरुष स्वरूप को नहीं मानता, जबकि भक्त श्रीभगवान्

के पुरुष रूप को अधिक महत्त्व देता है। श्रीमद्भागवतम् में यह सत्य इसी श्लोक में बताया गया है—भगवान् वासुदेव अद्वितीय हैं, किन्तु सर्वशक्तिमान होने के कारण वे अपना विस्तार कर सकते हैं और अपनी शक्तियों का प्रदर्शन कर सकते हैं। यहाँ पर श्रीभगवान् को तीन शक्तियों द्वारा (त्रिशक्ति-धृक्) सर्वशक्तिमान बताया गया है। अतः उनकी तीन शक्तियाँ हैं—अन्तरंगी, तटस्था तथा बहिरंगी। इनमें से बहिरंगी शक्ति सत्त्व, रजो तथा तमो, इन तीन गुणों द्वारा प्रदर्शित होती है। इसी प्रकार अन्तरंगी शक्ति भी तीन आध्यात्मिक गुणों द्वारा प्रदर्शित होती है। ये हैं—संवित्, सन्धिनी तथा ह्लादिनी। तटस्था शक्ति या जीव भी आध्यात्मिक है (प्रकृति विद्धि मे पराम्), लेकिन जीव कभी भी श्रीभगवान् के तुल्य नहीं होते। श्रीभगवान् निरस्त-साम्य-अतिशय हैं। दूसरे शब्दों में, न कोई श्रीभगवान् के तुल्य है, न उनसे बढ़कर है। अतएव, सारी हस्तियाँ, जिनमें ब्रह्मा तथा शिव जैसे महापुरुष सम्मिलित हैं, सभी श्रीभगवान् के अधीन हैं। भौतिक जगत् में भी श्रीभगवान् अपने विष्णु रूप में ब्रह्मा तथा शिव सहित समस्त देवताओं का पालन करते हैं तथा उनके सारे कार्यों का नियंत्रण करते हैं।

इति तेऽभिहितं तात यथेदमनुपृच्छसि ।

नान्यद्भगवतः किञ्चिद्भाव्यं सदसदात्मकम् ॥ ३३ ॥

इति—इस प्रकार; ते—तुमको; अभिहितम्—बताया; तात—हे पुत्र; यथा—जिस प्रकार; इदम्—ये सब; अनुपृच्छसि—तुमने पूछा है; न—कभी नहीं; अन्यत्—अन्य कुछ; भगवतः—श्रीभगवान् से परे; किञ्चित्—कुछ भी; भाव्यम्—कभी सोचने योग्य; सत्—कारण; असत्—कार्य; आत्मकम्—के विषय में।

प्रिय पुत्र! तुमने मुझसे जो कुछ पूछा था, उसको मैंने इस तरह तुम्हें बतला दिया। तुम यह निश्चय जानो कि जो कुछ भी यहाँ है (चाहे वह कारण हो या कार्य, दोनों ही—आध्यात्मिक तथा भौतिक जगत् में) वह पूर्ण पुरुषोत्तम भगवान् पर आश्रित है।

तात्पर्य : श्रीभगवान् की शक्तियों का प्राकट्य, चाहे भौतिक जगत् में हो या आध्यात्मिक जगत् में, पहले तो कारण रूप में कार्यशील होता है और गतिमान बनता है और फिर कार्य रूप में सामने आता है। किन्तु मूल कारण तो पूर्ण पुरुषोत्तम भगवान् हैं। मूल कारण के कार्य (प्रभाव) ही अन्य कार्यों के कारण

बनते हैं और इस तरह प्रत्येक वस्तु, चाहे वह स्थायी हो या अस्थायी, कारण-कार्य के रूप में कार्य करती है। और चूँकि श्रीभगवान् सभी पुरुषों तथा शक्तियों के आदिकारण हैं, अतएव वे समस्त कारणों के कारण कहलाते हैं, जिसकी पुष्टि ब्रह्मसंहिता तथा श्रीमद्भगवद्गीता दोनों में हुई है। ब्रह्मसंहिता (५.१) पुष्टि करती है कि :

ईश्वरः परमः कृष्णः सच्चिदानन्दविग्रहः ।

अनादिरादिर्गोविन्दः सर्वकारणकारणम् ॥

तथा श्रीमद्भगवद्गीता (१०.८) में भी कहा गया है :

अहं सर्वस्य प्रभवो मत्तः सर्वं प्रवर्तते ।

इति मत्वा भजन्ते मां बुधा भावसमन्विताः ॥

अतएव आदिकारण विग्रह है, जो साकार है और निर्विशेष आध्यात्मिक तेज, ब्रह्मज्योति भी परम ब्रह्म अर्थात् भगवान् श्रीकृष्ण का प्रभाव है (ब्रह्मणो हि प्रतिष्ठाहम्) ।

न भारती मेऽङ्ग मृषोपलक्ष्यते

न वै क्वचिन्मे मनसो मृषा गतिः ।

न मे हृषीकाणि पतन्त्यसत्पथे

यन्मे हृदौत्कण्ठ्यवता धृतो हरिः ॥ ३४ ॥

न—कभी नहीं; भारती—कथन; मे—मन; अङ्ग—हे नारद; मृषा—असत्य; उपलक्ष्यते—प्रमाणित होता है; न—कभी नहीं; वै—निश्चय ही; क्वचित्—कभी; मे—मेरा; मनसः—मन को; मृषा—असत्य; गतिः—प्रगति; न—न तो; मे—मेरी; हृषीकाणि—इन्द्रियाँ; पतन्ति—पतित होती हैं; असत्-पथे—अस्थायी पदार्थ में; यत्—क्योंकि; मे—मेरे; हृदा—हृदय में; औत्कण्ठ्यवता—महान् उत्कण्ठा के द्वारा; धृतः—धारण किया; हरिः—श्रीभगवान्।

हे नारद! चूँकि मैंने पूर्ण पुरुषोत्तम भगवान् श्रीहरि के चरणकमलों को अत्यन्त उत्कण्ठा के साथ पकड़ रखा है, अतएव मैं जो कुछ कहता हूँ, वह कभी असत्य नहीं होता। न तो मेरे मन की प्रगति कभी अवरुद्ध होती है, न ही मेरी इन्द्रियाँ कभी भी पदार्थ की क्षणिक आसक्ति से पतित होती हैं।

तात्पर्य : श्रीनारदमुनि को दी गई वैदिक विद्या के प्रथम वक्ता ब्रह्मा हैं और श्रीनारदमुनि अपने विभिन्न शिष्यों सहित श्रील व्यासदेव तथा दूसरों द्वारा इस दिव्य ज्ञान को पूरे विश्व में वितरित करने वाले हैं। वैदिक ज्ञान के अनुयायी ब्रह्मा के कथनों को अकाट्य सत्य मानते हैं। इस तरह यह दिव्य ज्ञान सारे संसार में सृष्टि के प्रारम्भ से—अनादिकाल से गुरु-शिष्य परम्परा द्वारा वितरित होता रहा है। ब्रह्मा इस भौतिक जगत् के पूर्ण मुक्त जीव हैं और अध्यात्म ज्ञान के किसी भी निष्ठावान् जिज्ञासु को ब्रह्मा के वचनों को अमोघ मानना पड़ेगा। वैदिक ज्ञान अमोघ है, क्योंकि यह परमेश्वर से सीधे ब्रह्मा के हृदय में आता है और चूँकि ब्रह्मा सर्वोच्च पूर्ण जीव हैं, अतएव उनके कथन अक्षरशः सत्य होते हैं। ऐसा इसलिए है, क्योंकि ब्रह्मा श्रीभगवान् के महान् भक्त हैं और उन्होंने श्रीभगवान् के चरणकमलों को परम सत्य के रूप में उत्कण्ठापूर्वक स्वीकार किया है। वे अपने ही द्वारा संकलित *ब्रह्मसंहिता* में इस सूक्ति को दोहराते रहते हैं—*गोविन्दम् आदिपुरुषं तमहं भजामि*—“मैं आदि भगवान् गोविन्द का पूजक हूँ।” अतएव वे जो कुछ कहते हैं, जो भी सोचते हैं और अपने सामान्य स्वभाव में जो भी करते हैं, उसे सत्य मानकर ग्रहण करना चाहिए, क्योंकि आदि भगवान् गोविन्द के साथ उनका प्रत्यक्ष एवं अत्यन्त घनिष्ठ सम्बन्ध है। श्रीगोविन्द, जो अपने भक्तों की प्रेममयी सेवा को प्रसन्नतापूर्वक स्वीकार करते हैं, वे अपने भक्तों के वचनों तथा कार्यों का प्रतिपालन करते हैं। श्रीभगवान् *श्रीमद्भगवद्गीता* (९.३१) में कहते हैं—*कौन्तेय प्रतिजानीहि*—“हे कुन्तीपुत्र! तुम यह घोषित कर दो।” श्रीभगवान् अर्जुन से घोषणा करने को कहते हैं, तो क्यों? क्योंकि कभी-कभी साक्षात् गोविन्द की घोषणा संसारी जीवों को विरोधात्मक लग सकती है, किन्तु संसारी व्यक्ति कभी भी भगवद्भक्त के वचनों में कोई विरोधाभास नहीं पाएगा। श्रीभगवान् भक्तों की विशेष रूप से इसीलिए रक्षा करते हैं, जिससे वे अच्युत रहें। अतएव भक्तियोग उस भक्त की सेवा से प्रारम्भ होता है, जो गुरु-शिष्य परम्परा में होता है। भक्तगण सदैव मुक्त हैं, किन्तु इसका अर्थ यह नहीं होता कि वे निर्विशेष हैं। श्रीभगवान् शाश्वत व्यक्ति हैं और भगवद्भक्त भी शाश्वत व्यक्ति है। चूँकि मुक्त अवस्था में भी भक्त की इन्द्रियाँ रहती हैं, अतएव वह सदैव व्यक्ति रहता है। चूँकि भक्त की सेवा श्रीभगवान् द्वारा पूर्ण आदान-प्रदान के रूप में स्वीकार की जाती है, अतएव श्रीभगवान् भी अपने पूर्ण आध्यात्मिक शरीर में

पुरुष हैं। भक्त की इन्द्रियाँ श्रीभगवान् की सेवा में लगी रहने के कारण मिथ्या भौतिक भोग के आकर्षण द्वारा कभी विपथ नहीं होतीं। भक्त की योजनाएँ कभी व्यर्थ नहीं जातीं। इसका कारण है भक्त की श्रीभगवान् की सेवा में श्रद्धापूर्ण आसक्ति। सिद्धि तथा मुक्ति का यही मानदण्ड है। ब्रह्मा से लेकर मनुष्य तक सारे जीव तुरन्त ही मुक्ति के पथ पर अग्रसर होते हैं, यदि उनकी आसक्ति आदि भगवान् श्रीकृष्ण में अपार निष्ठा के साथ होती है। श्रीभगवान् श्रीमद्भगवद्गीता (१४.२६) में इसकी पुष्टि करते हैं :

मां च योऽव्यभिचारेण भक्तियोगेन सेवते।

स गुणान् समतीत्यैतान् ब्रह्मभूयाय कल्पते ॥

अतएव, जो कोई हृदय तथा आत्मा से दिव्य प्रेममयी सेवा के माध्यम से श्रीभगवान् के घनिष्ठ सम्पर्क में आने का इच्छुक है, उसके वचन तथा कर्म सदैव अमोघ होंगे। इसका कारण यह है कि परमेश्वर परम सत्य हैं तथा जो भी वस्तु सच्ची निष्ठा से परम सत्य से जोड़ दी जाती है, वह उसी दिव्य गुण को प्राप्त कर लेती है। इसके विपरीत, भौतिक विज्ञान तथा भौतिक ज्ञान पर आधारित कितना ही मानसिक चिन्तन क्यों न हो, वह परम सत्य के प्रामाणिक संसर्ग के बिना संसारी असत्य होने से असफल होता है, केवल इसलिए कि उसका संसर्ग परम सत्य के साथ नहीं होता। ऐसे ईश्वर-विहीन अश्रद्धापूर्ण वचन तथा कर्म भौतिक दृष्टि से कितने ही समृद्ध क्यों न हों, विश्वास के योग्य नहीं होते। इस महत्त्वपूर्ण श्लोक का यही तात्पर्य है। भक्ति का एक कण भी अश्रद्धा के कई टन से अधिक मूल्यवान् है।

सोऽहं समाम्नायमयस्तपोमयः

प्रजापतीनामभिवन्दितः पतिः।

आस्थाय योगं निपुणं समाहित-

स्तं नाध्यगच्छं यत आत्मसम्भवः ॥ ३५ ॥

सः अहम्—मैं स्वयं (महान् ब्रह्मा); समाम्नाय-मयः—वैदिक ज्ञान की गुरु-शिष्य परम्परा की श्रेणी में; तपः-मयः—समस्त तपस्याओं से युक्त; प्रजापतीनाम्—जीवों के समस्त पुरखों का; अभिवन्दितः—पूज्य; पतिः—स्वामी; आस्थाय—सफलतापूर्वक अभ्यास किया हुआ; योगम्—योगशक्ति; निपुणम्—अत्यन्त पटु; समाहितः—

स्वरूपसिद्ध; तम्—परमेश्वर को; न—नहीं; अध्यगच्छम्—ठीक से समझा; यतः—जिनसे; आत्म—स्वयं; सम्भवः—उत्पन्न।

यद्यपि मैं वैदिक ज्ञान की गुरु-शिष्य परम्परा में दक्ष महान् ब्रह्मा के रूप में विख्यात हूँ और यद्यपि मैंने सारी तपस्याएँ की हैं तथा यद्यपि मैं योगशक्ति एवं आत्म-साक्षात्कार में पटु हूँ और मुझे सादर प्रणाम करने वाले जीवों के महान् प्रजापति मुझे इसी रूप में मानते हैं; तो भी मैं उन श्रीभगवान् को नहीं समझ सकता, जो मेरे जन्म के मूल उद्गम हैं।

तात्पर्य : इस ब्रह्माण्ड में समस्त जीवों में श्रेष्ठ ब्रह्मा स्वीकार कर रहे हैं कि वे वैदिक ज्ञान में अपने पाण्डित्य, अपनी तपस्या, संयम, योगशक्ति तथा आत्म-साक्षात्कार के बावजूद एवं जीवों के पुरखों, महान् प्रजापतियों द्वारा पूजित होने पर भी परमेश्वर को जान पाने में अक्षम हैं। अतएव परमेश्वर को जानने के लिए इतनी योग्यताएँ पर्याप्त नहीं हैं। ब्रह्मा श्रीभगवान् को थोड़ा-थोड़ा तब समझ पाये, जब वे अपने हृदय की उत्कण्ठा से (हृदौत्कण्ठ्यवता) उनकी सेवा करने का प्रयत्न कर रहे थे, जो भक्तिमय सेवा का भाव है। अतएव श्रीभगवान् को सेवा की निष्ठापूर्ण उत्कण्ठा द्वारा ही जाना जा सकता है, वैज्ञानिक या ज्ञानी होने या योगशक्ति की प्राप्ति की भौतिक योग्यता द्वारा नहीं। इस तथ्य की पुष्टि श्रीमद्भगवद्गीता (१८.५४-५५) में स्पष्ट रूप से हुई है :

ब्रह्मभूतः प्रसन्नात्मा न शोचति न काङ्क्षति।

समः सर्वेषु भूतेषु मद्भक्तिं लभते पराम्॥

भक्त्या मामभिजानाति यावान्यश्चास्मि तत्त्वतः।

ततो मां तत्त्वतो ज्ञात्वा विशते तदनन्तरम्॥

वैदिक ज्ञान, तपस्या आदि उपर्युक्त उच्च योग्यताओं को प्राप्त करके भक्तिमार्ग में केवल आत्म-साक्षात्कार सहायक बन सकता है। किन्तु भक्तिमय सेवा के अभाव में मनुष्य अपूर्ण बना रहता है, क्योंकि उस आत्म-साक्षात्कार की स्थिति में भी वह परमेश्वर को यथार्थ रूप में नहीं जान पाता। आत्म-साक्षात्कार द्वारा मनुष्य भक्त बनने का पात्र हो जाता है और भक्त सेवाभाव से (भक्त्या) ही क्रमशः श्रीभगवान् को जान सकता है; किन्तु विशते (में प्रवेश करता है) का यह अनुचित आशय नहीं लेना चाहिए कि इससे परमेश्वर के अस्तित्व में

लीन होने का निर्देश मिलता है। इस भौतिक जगत् में भी मनुष्य श्रीभगवान् के अस्तित्व में लीन हो सकता है। कोई भी भौतिकवादी आत्मा को पदार्थ से विलग नहीं कर सकता, क्योंकि आत्मा श्रीभगवान् की बहिरंगी शक्ति में लीन रहता है। जिस प्रकार कोई अबोध व्यक्ति दूध से मक्खन विलग नहीं कर सकता, उसी प्रकार कोई भी व्यक्ति पदार्थ में विलीन हुए आत्मा को कुछ भौतिक योग्यता प्राप्त करने के बल पर विलग नहीं कर सकता। भक्ति से (भक्त्या) इस विशते का अर्थ है साक्षात् श्रीभगवान् का सान्निध्य करने में समर्थ होना। भक्ति या भक्तिमय सेवा का अर्थ है, भवबन्धन से मुक्त होना और श्रीभगवान् की तरह बनकर उनके धाम में प्रवेश करना। भक्तियोग या भक्तों का लक्ष्य अपना व्यक्तित्व खोना नहीं है। मुक्ति के पाँच प्रकार होते हैं, जिनमें से एक सायुज्य मुक्ति कहलाती है, जो श्रीभगवान् के अस्तित्व या शरीर में लीन होना है। मुक्ति के अन्य प्रकारों में सूक्ष्म आत्मा का व्यक्तित्व बना रहता है और इसमें आत्मा श्रीभगवान् की दिव्य प्रेमाभक्ति में लगा रहता है। श्रीमद्भगवद्गीता के श्लोक में विशते शब्द उन भक्तों के लिए आया है, जो किसी प्रकार की मुक्ति के लिए इच्छुक नहीं रहते। भक्तगण अपनी स्थिति की चिन्ता न करते हुए श्रीभगवान् की सेवा में संलग्न रहने मात्र से तुष्ट रहते हैं।

ब्रह्मा प्रथम जीव हैं, जिन्होंने सीधे श्रीभगवान् से वैदिक ज्ञान सीखा (तेने ब्रह्म हृदा य आदि-कवये)। अतः ब्रह्मा से बढ़कर और कौन विद्वान् वेदान्ती हो सकता है? वे स्वीकार करते हैं कि उन्हें वेदों का पूर्ण ज्ञान होने पर भी वे श्रीभगवान् की महिमाओं को समझने में अक्षम हैं। चूँकि ब्रह्मा से बढ़कर कोई नहीं हो सकता, अतएव तथाकथित वेदान्ती परम सत्य के विषय में कैसे जान सकता है? अतएव तथाकथित वेदान्ती भक्ति के साथ वेदान्त (भक्ति-वेदान्त) में प्रशिक्षित हुए बिना श्रीभगवान् के अस्तित्व में प्रवेश नहीं कर सकते। वेदान्त का अर्थ है आत्म-साक्षात्कार और भक्ति का अर्थ है कुछ सीमा तक श्रीभगवान् के व्यक्तित्व का साक्षात्कार। श्रीभगवान् को कोई भी पूर्णतः नहीं जान सकता, लेकिन आत्मसमर्पण तथा भक्तिभाव से उन्हें कुछ सीमा तक जाना जा सकता है, अन्य किसी भी विधि से नहीं। ब्रह्मसंहिता में भी कहा गया है—वेदेषु दुर्लभम् अर्थात् केवल वेदान्त के अध्ययन से शायद ही कोई श्रीभगवान् के अस्तित्व को जान सके; किन्तु श्रीभगवान् अदुर्लभम् आत्मभक्तौ—अपने भक्तों के लिए

सहज सुलभ हैं। अतएव श्रील व्यासदेव को केवल वेदान्तसूत्र के संकलन से संतोष नहीं हुआ। उन्होंने इसके बाद अपने आध्यात्मिक गुरु श्रीनारदमुनि के उपदेश से श्रीमद्भागवतम् का संकलन किया, जिससे वेदान्त के वास्तविक आशय को समझा जा सकता है। इस प्रकार, श्रीमद्भागवतम् ऐसा परम माध्यम है, जिसके द्वारा परम सत्य को जाना जा सकता है।

नतोऽस्म्यहं तच्चरणं समीयुषां
भवच्छिदं स्वस्त्ययनं सुमङ्गलम्।
यो ह्यात्ममायाविभवं स्म पर्यगाद्
यथा नभः स्वान्तमथापरे कुतः ॥ ३६ ॥

नतः—नमस्कार करता हूँ; अस्मि—हूँ; अहम्—मैं; तत्—उस श्रीभगवान् के; चरणम्—चरणों पर; समीयुषाम्—शरणागत का; भवत्-छिदम्—जन्म-मरण के चक्र को रोकने वाला; स्वस्ति-अयनम्—समस्त सुख की अनुभूति; सु-मङ्गलम्—शुभ कल्याणप्रद; यः—जो; हि—निश्चय ही; आत्म-माया—व्यक्तिगत शक्तियाँ; विभवम्—शक्ति; स्म—निश्चय ही; पर्यगात्—अनुमान नहीं लगा सकता; यथा—जिस तरह; नभः—आकाश; स्व-अन्तम्—अपनी सीमा; अथ—अतएव; अपरे—अन्य; कुतः—किस तरह।

अतएव मेरे लिए श्रेयस्कर होगा कि मैं उनके चरणों में आत्मसमर्पण कर दूँ, क्योंकि केवल वे ही मनुष्य को जन्म-मृत्यु के चक्र से उबार सकते हैं। ऐसा आत्मसमर्पण सर्वथा कल्याणप्रद है और इससे समस्त सुख की अनुभूति होती है। आकाश भी अपने विस्तार की सीमाओं का अनुमान नहीं लगा सकता। अतएव जब श्रीभगवान् ही अपनी सीमाओं का अनुमान लगाने में अक्षम रहते हैं, तो भला दूसरे क्या कर सकते हैं?

तात्पर्य : सभी जीवों में सर्वाधिक विद्वान्, सर्वोच्च यज्ञकर्ता, सर्वोच्च तपस्वी तथा सर्वोच्च स्वरूपसिद्ध योगी ब्रह्मा हमें समस्त जीवों के सर्वोपरि गुरु के रूप में उपदेश देते हैं कि समस्त सफलता प्राप्त करने के लिए, यहाँ तक कि भौतिक जीवन के कष्टों से मुक्ति पाने तथा सर्वथा कल्याणमय आध्यात्मिक जीवन के लिए भी हमें श्रीभगवान् के चरणकमलों में आत्मसमर्पण करना ही चाहिए। ब्रह्मा पितामह कहलाते हैं, अर्थात् वे पिता के भी पिता हैं। एक नवयुवक अपने कर्तव्य का पालन करने हेतु अपने अनुभवी पिता से सलाह लेता है, अतएव

पिता श्रेष्ठ उपदेशक (सलाहकार) होता है। किन्तु ब्रह्मा सभी के पिताओं के पिता हैं। वे उस मनु के पिता के पिता हैं, जो ब्रह्माण्ड के सारे ग्रहों के मनुष्यों के पिता हैं। अतएव इस क्षुद्र ग्रह के लोगों को ब्रह्मा का आदेश कृपापूर्वक मानना चाहिए और अच्छा यही होगा कि वे श्रीभगवान् की शक्तियों का अवलोकन करने के बजाय, उनके चरणकमलों पर आत्मसमर्पण कर दें। उनकी शक्तियाँ असीम हैं, जैसेकि वेदों द्वारा पुष्टि की गई है—*परास्य शक्तिर्विविधैव श्रूयते स्वाभाविकी ज्ञानबलक्रिया च (श्वेताश्वतर उपनिषद् ६.८)*। वे सबसे महान् हैं और अन्य सब, यहाँ तक कि समस्त जीवों में श्रेष्ठ ब्रह्मा भी स्वीकार करते हैं कि हमारे लिए सर्वोत्तम यही होगा कि उनकी शरण ग्रहण की जाए। अतएव जो कम बुद्धि वाले हैं, वे ही अपने आपको सर्वेसर्वा होने का दावा करते हैं, लेकिन उनकी पहुँच कितनी है? वे एक छोटे-से ब्रह्माण्ड के छोटे आकाश की भी लम्बाई-चौड़ाई नहीं माप सकते। तथाकथित भौतिक विज्ञानी कहता है कि उसे ब्रह्माण्ड के सर्वोच्च लोक तक पहुँचने में चालीस हजार वर्ष लगेंगे, यदि वह यह यात्रा अंतरिक्ष यान से करे। यह भी काल्पनिक आदर्श है, क्योंकि कोई भी व्यक्ति चालीस हजार वर्ष तक जीवित नहीं रह सकता। इसके अतिरिक्त, जब अंतरिक्ष यात्री वापस लौटेगा, तो जैसाकि आज के मोहग्रस्त विज्ञानियों में फैशन बन चुका है, सर्वश्रेष्ठ अंतरिक्ष यात्री के रूप में उसका स्वागत करने के लिए कोई नहीं होगा। एक विज्ञानी, जो ईश्वर में विश्वास नहीं करता था, वह अपने भौतिक जीवन की योजनाएँ बनाने के लिए अत्यन्त उत्सुक था, अतएव उसने जीवित व्यक्तियों को बचाने के लिए एक बहुत बड़ा अस्पताल खोला। किन्तु अस्पताल खोलने के छह मास के भीतर ही वह स्वयं मर गया। अतएव मनुष्य को चाहिए कि ८४,००,००० योनियों में शरीर के बारम्बार बदलने के पश्चात् प्राप्त हुए अपने उस मनुष्य-जीवन को आर्थिक उन्नति तथा वैज्ञानिक ज्ञान के विकास के नाम पर कृत्रिम आवश्यकताएँ बढ़ाकर मनगढ़ंत भौतिक जीवन-सुख के लिए व्यर्थ न गँवाएँ। प्रत्युत जीवन के समस्त दुःखों को हल करने के लिए श्रीभगवान् के चरणों की शरण ग्रहण करे। श्रीमद्भगवद्गीता में भगवान् श्रीकृष्ण का यही आदेश है और श्रीमद्भागवतम् में समस्त जीवों के सर्वोपरि पिता ब्रह्मा का भी यही आदेश है।

जो व्यक्ति श्रीमद्भगवद्गीता तथा श्रीमद्भागवतम्, इन दोनों द्वारा संस्तुत आत्मसमर्पण (शरणागति) की इस विधि से इनकार करता है और इस तरह वह समस्त प्रामाणिक शास्त्रों को नकारता है, तो उसे भौतिक प्रकृति के नियमों के समक्ष आत्मसमर्पण करने के लिए बाध्य होना पड़ेगा। अपनी वैधानिक स्थिति के अनुसार जीव स्वतन्त्र नहीं है। उसे आत्मसमर्पण तो करना ही पड़ेगा—या तो श्रीभगवान् को या भौतिक प्रकृति को। भौतिक प्रकृति भी श्रीभगवान् से स्वतन्त्र नहीं है, क्योंकि स्वयं श्रीभगवान् ने प्रकृति को *मम माया* अर्थात् मेरी माया (श्रीमद्भगवद्गीता ७.१४) तथा *मे भिन्ना प्रकृतिरष्टधा* (श्रीमद्भगवद्गीता ७.४) अर्थात् आठ विभागों वाली मेरी भिन्ना शक्ति कहकर सम्बोधित किया है। अतएव भौतिक प्रकृति भी श्रीभगवान् के वश में है, जैसाकि उन्होंने श्रीमद्भगवद्गीता (९.१०) में दावा किया है—*मयाध्यक्षेण प्रकृतिः सूयतेसचराचरम्*—“मेरी अध्यक्षता में यह भौतिक प्रकृति कार्य करती है और इस तरह समस्त वस्तुएँ गतिशील हैं।” जीव पदार्थ की तुलना में श्रेष्ठ (परा) शक्ति होने के कारण चाहे तो श्रीभगवान् को आत्मसमर्पण करे, चाहे प्रकृति को। श्रीभगवान् को आत्मसमर्पण करने पर मनुष्य सुखी तथा मुक्त बन जाता है, किन्तु भौतिक प्रकृति को आत्मसमर्पण करने पर जीव दुःख ही दुःख उठाता है। अतएव समस्त दुःखों के अंत का अर्थ है श्रीभगवान् को आत्मसमर्पण करना, क्योंकि यह आत्मसमर्पण की प्रक्रिया स्वयं ही *भवच्छिदम्* (समस्त भौतिक कष्टों से मुक्ति), *स्वस्त्ययनम्* (समस्त सुख की अनुभूति) तथा *सुमङ्गलम्* (समस्त कल्याण का स्रोत) है।

अतएव श्रीभगवान् को आत्मसमर्पण करके ही स्वतन्त्रता, सुख तथा सौभाग्य की प्राप्ति की जा सकती है, क्योंकि वे पूर्ण स्वतन्त्रता, पूर्ण सुखमयता तथा पूर्ण कल्याणमयता हैं। ऐसी मुक्ति तथा सुख असीम भी होते हैं और इनकी तुलना आकाश से की गई है, यद्यपि वे आकाश से भी बढ़कर हैं। हम अपनी वर्तमान स्थिति में इस विशालता को आकाश की तुलना द्वारा समझ सकते हैं। हम आकाश को मापने में असमर्थ हैं; किन्तु श्रीभगवान् के सान्निध्य से जो सुख तथा मुक्ति प्राप्त होती है, वह आकाश की तुलना में बृहत्तर है। यह आध्यात्मिक सुख इतना विशाल है कि स्वयं श्रीभगवान् भी इसे नहीं माप पाते, दूसरों की तो कोई बात ही नहीं है।

शास्त्रों में कहा गया है—*ब्रह्मसौख्यं त्वनन्तम्*—आध्यात्मिक आनन्द असीम है। यहाँ पर कहा गया है कि श्रीभगवान् भी ऐसे सुख को नहीं माप पाते। किन्तु इसका अर्थ यह नहीं है कि चूँकि श्रीभगवान् इसे माप नहीं सकते, अतएव वे इस दिशा में अपूर्ण हैं। वास्तविक स्थिति यह है कि श्रीभगवान् इसे माप सकते हैं, लेकिन श्रीभगवान् में जो सुख है, वह परम ज्ञान के कारण श्रीभगवान् से अभिन्न भी है। अतएव श्रीभगवान् से प्राप्त होने वाला सुख श्रीभगवान् द्वारा मापा जा सकता है, लेकिन यह सुख पुनः बढ़ जाता है और जब श्रीभगवान् इसे दोबारा मापते हैं, तब यह सुख और बढ़ता जाता है और श्रीभगवान् इसे फिर से मापते हैं। इस प्रकार वृद्धि तथा माप में लगातार स्पर्धा चलती है, यहाँ तक कि यह स्पर्धा कभी रुकती नहीं और अनन्त रूप से चलती रहती है। आध्यात्मिक सुख *आनन्दाम्बुधि-वर्धनम्* है, अर्थात् सुख का सागर है, जो बढ़ता जाता है। भौतिक समुद्र तो रुका हुआ रहता है, लेकिन आध्यात्मिक समुद्र गतिशील है। कविराज गोस्वामी ने *श्रीचैतन्य-चरितामृत* (आदि लीला, चतुर्थ अध्याय) में भगवान् श्रीकृष्ण की ह्लादिनी शक्ति, श्रीमती राधारानी के दिव्य शरीर में इस आध्यात्मिक सुख के सिन्धु की गतिशील वृद्धि का सुन्दर वर्णन किया है।

नाहं न यूयं यदृतां गतिं विदु-
नं वामदेवः किमुतापरे सुराः ।
तन्मायया मोहितबुद्ध्यस्त्विदं
विनिर्मितं चात्मसमं विचक्ष्महे ॥ ३७ ॥

न—न तो; अहम्—मैं; न—न तो; यूयम्—तुम सब मेरे पुत्र; यत्—जिनका; ऋताम्—वास्तविक; गतिम्—गति; विदुः—जानते हैं; न—न तो; वामदेवः—शिव; किम्—क्या; उत्—और कुछ; अपरे—अन्य; सुराः—देवता; तत्—उनकी; मायया—माया से; मोहित—मुग्ध; बुद्ध्यः—ऐसी बुद्धि से; तु—लेकिन; इदम्—यह; विनिर्मितम्—जो उत्पन्न किया जाता है; च—भी; आत्म-समम्—अपनी शक्ति के बल पर; विचक्ष्महे—देखते हैं।

जब न शिव, न तुम और न मैं ही आध्यात्मिक आनन्द की सीमाएँ तय कर सके हैं, तो अन्य देवता इसे कैसे जान सकते हैं? चूँकि हम सभी

परमेश्वर की माया से मोहित हैं, अतएव हम अपनी-अपनी सामर्थ्य के अनुसार ही इस व्यक्त विश्व को देख सकते हैं।

तात्पर्य : हमने अनेक बार बारह चुने हुए प्रामाणिक पुरुषों (द्वादश महाजन) के नामों का उल्लेख किया है, जिनमें ब्रह्मा, नारदजी तथा शिव के नाम उस सूची में क्रमानुसार प्रथम, द्वितीय तथा तृतीय स्थान पर आते हैं, जो परमेश्वर के विषय में काफी कुछ जानते हैं। अन्य देवता, उपदेवता, गंधर्व, चारण, विद्याधर, मनुष्य या असुर सम्भवतः भगवान् श्रीकृष्ण की शक्तियों के विषय में पूरी तरह कभी नहीं जान सकते। इनमें से देवता, उपदेवता, गंधर्व इत्यादि उच्चतर लोकों के उच्च कोटि के बुद्धिमान् व्यक्ति हैं, मनुष्य मध्यलोक के निवासी हैं और असुर अधोलोकों के निवासी हैं। इनमें से सबकी परम सत्य विषयक अपनी-अपनी अवधारणाएँ हैं, जिस प्रकार कि मानव-समाज में विज्ञानी या ज्ञानमार्गी दार्शनिकों की होती हैं। ये सारे जीव भौतिक प्रकृति के प्राणी हैं, अतः ये सब भौतिक प्रकृति के तीन गुणों के चमत्कारिक प्रदर्शन से मोहित होते रहते हैं। ऐसे मोह का उल्लेख श्रीमद्भगवद्गीता (७.१३) में हुआ है—*त्रिभिर्गुणमयैर्भावैरेभिः सर्वमिदं जगत्—*प्रत्येक जीव, ब्रह्मा से लेकर चींटी तक भौतिक प्रकृति के गुणों—सतो, रजो तथा तमो—के द्वारा अपनी-अपनी तरह से मोहित है। हर कोई अपनी व्यक्तिगत क्षमता के अनुसार सोचता है कि हमारे समक्ष व्यक्त यह ब्रह्माण्ड ही सब कुछ है। इसी तरह बीसवीं सदी के मानव-समाज का विज्ञानी ब्रह्माण्ड के इति-अथ की गणना अपने ढंग से करता है। लेकिन ऐसे विज्ञानी क्या जान सकेंगे? एक बार ब्रह्मा भी अपने आपको श्रीभगवान् का एकमात्र कृपापात्र ब्रह्मा मानकर मोहग्रस्त हुए थे, लेकिन अंत में भगवद्कृपा से उन्हें ज्ञात हुआ कि ऐसे असंख्य शक्तिशाली ब्रह्मा भी हैं, जो इससे भी बड़े ब्रह्माण्डों में रहते हैं और ये सारे ब्रह्माण्ड मिलकर *एकपाद विभूति* या श्रीभगवान् की सृजनात्मक शक्ति का एक चतुर्थांश बनते हैं। उनकी शक्ति का शेष तीन चौथाई अंश आध्यात्मिक जगत् में प्रदर्शित होता है, अतएव छोटे से मस्तिष्क वाला एक क्षुद्र विज्ञानी भगवान् श्रीकृष्ण के विषय में क्या जान पाएगा? अतएव श्रीभगवान् कहते हैं *मोहितं नाभिजानाति मामेभ्यः परमव्ययम्—*भौतिक प्रकृति के गुणों से मोहित होने के कारण वे यह नहीं समझ पाते कि इन अभिव्यक्तियों के परे एक ऐसा परम

पुरुष है, जो सबका परम नियन्ता है। चूँकि ब्रह्मा, नारदजी तथा शिव श्रीभगवान् के विषय में पर्याप्त जानते हैं, अतएव मनुष्य को चाहिए कि वह इन महापुरुषों के उपदेशों का अनुगमन करे, न कि क्षुद्र मस्तिष्क के खिलवाड़पूर्ण अनुसन्धानों से संतुष्ट हो—यथा अंतरिक्ष यान तथा विज्ञान की अन्य वस्तुओं। जिस प्रकार माता ही बालक के पिता की पहचान करने में एकमात्र प्रमाणस्वरूप है, उसी प्रकार ब्रह्मा, नारदजी या शिव जैसे मान्य अधिकारियों द्वारा प्रस्तुत वेद रूपी माता परम सत्य के विषय में सूचित करने की एकमात्र अधिकारिणी है।

यस्यावतारकर्माणि गायन्ति ह्यस्मदादयः ।

न यं विदन्ति तत्त्वेन तस्मै भगवते नमः ॥ ३८ ॥

यस्य—जिनका; अवतार—अवतार; कर्माणि—कार्यकलाप; गायन्ति—महिमा का गायन करते हैं; हि—निःसंदेह; अस्मत्—आदयः—हम जैसे व्यक्ति; न—नहीं; यम्—जिनको; विदन्ति—जानते हैं; तत्त्वेन—शत-प्रतिशत उसी रूप में; तस्मै—उन; भगवते—भगवान् श्रीकृष्ण को; नमः—नमस्कार करता हूँ।

हम उन पूर्ण पुरुषोत्तम भगवान् को सादर प्रणाम करते हैं, जिनके अवतारों तथा कार्यकलापों का गायन हमारे द्वारा उनके महिमा-मण्डन के लिए किया जाता है, यद्यपि वे अपने यथार्थ रूप में बड़ी कठिनाई से ही जाने जा सकते हैं।

तात्पर्य : यह कहा जाता है कि श्रीभगवान् के दिव्य नाम, रूप, गुण, लीलाओं, साज-सामान, व्यक्तित्व इत्यादि की अनुभूति सम्भवतः स्थूल भौतिकवादी इन्द्रियों द्वारा नहीं की जा सकती। किन्तु जब इन्द्रियों को श्रवण, कीर्तन, स्मरण तथा श्रीविग्रह के चरणकमलों की पूजा इत्यादि की प्रक्रिया के द्वारा शुद्ध कर लिया जाता है, तब भक्तिमय सेवा की गुणता के अनुपात में श्रीभगवान् अपने आपको प्रकट करते हैं (ये यथा मां प्रपद्यन्ते)। मनुष्य को श्रीभगवान् से यह उम्मीद नहीं करनी चाहिए कि वे हमारे आदेशपूरक एजेंट की भाँति हों, जो हमारे चाहते ही हमारे समक्ष उपस्थित हो जाएँ। हमें ब्रह्मा, नारदजी तथा अन्य आधिकारिक शिष्य-परम्परा के हमारे पूर्वगामियों द्वारा दिखलाये गए पथ का अनुगमन करते हुए निर्दिष्ट भक्तिकार्यों को सम्पन्न करने के लिए तत्पर रहना चाहिए। ज्यों-ज्यों प्रामाणिक भक्तिमय सेवा से इन्द्रियाँ क्रमशः शुद्ध होती जाती

हैं, त्यों-त्यों श्रीभगवान् भक्त की आध्यात्मिक प्रगति के अनुसार अपनी सत्ता का उद्घाटन करते चलते हैं। किन्तु जो भक्ति सम्प्रदाय में नहीं आया है, वह केवल आकलनों और दार्शनिक अनुमानों से उनकी अनुभूति नहीं कर सकता है। ऐसा कठोरकर्मी भले ही श्रोताओं के समक्ष शब्दजाल प्रस्तुत कर दे, किन्तु वह पूर्ण पुरुषोत्तम भगवान् को उनके साकार रूप में कभी नहीं जान सकता। श्रीभगवान् ने श्रीमद्भगवद्गीता में स्पष्ट कहा है कि कोई भी उन्हें केवल भक्ति के द्वारा जान सकता है। कोई भी व्यक्ति किसी आडंबरपूर्ण भौतिक चुनौती द्वारा श्रीभगवान् को नहीं जान सकता, लेकिन विनीत भक्त अपने सच्चे भक्तिकार्यों से श्रीभगवान् को प्रसन्न कर सकता है। इस तरह श्रीभगवान् भक्त के समक्ष एक अनुपात में ही प्रकट होते हैं। अतएव ब्रह्मा प्रामाणिक गुरु के रूप में सादर नमस्कार करते हैं और हमें भी श्रवण तथा कीर्तन की विधि का अनुसरण करने का उपदेश देते हैं। केवल इसी विधि से या श्रीभगवान् के अवतार के कार्यकलापों की महिमा के श्रवण तथा कीर्तन से मनुष्य अपने अंतःकरण में श्रीभगवान् की सत्ता का दर्शन कर सकता है। इस विषय पर श्रीमद्भागवतम् के प्रथम स्कन्ध में निम्नलिखित श्लोक के प्रसंग पर हम पहले ही व्याख्या कर चुके हैं :

तच्छ्रद्धधाना मुनयो ज्ञानवैराग्ययुक्ता ।

पश्यन्त्यात्मनि चात्मानं भक्त्या श्रुतगृहीतया ॥

(श्रीमद्भागवतम् १.२.१२)

निष्कर्ष यह है कि श्रीभगवान् किसी भी विधि से पूरी तरह नहीं जाने जा सकते किन्तु वे श्रवण, कीर्तन आदि की भक्ति-विधि द्वारा अंशतः देखे तथा अनुभव किये जा सकते हैं।

स एष आद्यः पुरुषः कल्पे कल्पे सृजत्यजः ।

आत्मात्मन्यात्मनात्मानं स संयच्छति पाति च ॥ ३९ ॥

सः—वे; एषः—वही; आद्यः—आदि भगवान्; पुरुषः—महाविष्णु अवतार, गोविन्द, श्रीकृष्ण के पूर्णांश; कल्पे कल्पे—प्रत्येक कल्प में; सृजति—सृजन करते हैं; अजः—अजन्मा; आत्मा—स्वयं; आत्मनि—स्वयं में; आत्मना—स्वयं से; आत्मानम्—स्वयं को; सः—वे; संयच्छति—लीन कर लेता है; पाति—पालन करता है; च—भी।

वे परम आदि भगवान् श्रीकृष्ण प्रथम अवतार महाविष्णु के रूप में अपना विस्तार करके इस व्यक्त जगत् की सृष्टि करते हैं, किन्तु वे अजन्मा रहते हैं। फिर भी सृजन उन्हीं में होता है और भौतिक पदार्थ तथा अभिव्यक्ति भी वे ही हैं। वे कुछ काल तक उनका पालन करते हैं और फिर उन्हें अपने में समाहित कर लेते हैं।

तात्पर्य : यह सृष्टि श्रीभगवान् से अभिन्न है, फिर भी वे सृष्टि में नहीं हैं। श्रीमद्भगवद्गीता (९.४) में इसकी व्याख्या इस प्रकार की गई है :

मया ततमिदं सर्वं जगदव्यक्तमूर्तिना ।

मत्स्थानि सर्वभूतानि न चाहं तेष्ववस्थितः ॥

परम सत्य की निर्विशेष अवधारणा भी श्रीभगवान् का एक रूप है, जिसे अव्यक्तमूर्ति कहते हैं। मूर्ति का अर्थ है 'रूप,' लेकिन चूँकि हमारी सीमित इन्द्रियाँ उनके निर्विशेष रूप का वर्णन नहीं कर पातीं, अतएव वे अव्यक्तमूर्ति हैं और इसी अव्यक्त रूप में समस्त सृष्टि स्थित है। अथवा दूसरे शब्दों में, समस्त सृष्टि ही साक्षात् श्रीभगवान् हैं और यह सृष्टि उनसे अभिन्न भी है, किन्तु साथ ही आदि भगवान् श्रीकृष्ण के रूप में वे सृजित जगत् से पृथक् हैं। निर्विशेषवादी श्रीभगवान् के निर्विशेष रूप पर बल देते हैं और श्रीभगवान् के आदि व्यक्तित्व पर विश्वास नहीं करते; किन्तु वैष्णवजन श्रीभगवान् के आदि स्वरूप को स्वीकार करते हैं, जिनका निर्विशेष रूप अनेक रूपों में से केवल एक रूप है। श्रीभगवान् की साकार तथा निर्विशेष अवधारणाएँ साथ-साथ पाई जाती हैं और श्रीमद्भगवद्गीता तथा श्रीमद्भागवतम् दोनों में तथा अन्य वैदिक शास्त्रों में इस तथ्य का स्पष्ट वर्णन हुआ है। यह विचार मानवबुद्धि के लिए अकल्पनीय है, अतएव इसे शास्त्रों के प्रमाण के आधार पर स्वीकार कर लेना चाहिए। इसकी व्यावहारिक अनुभूति तो भक्ति की प्रगति होने पर ही सम्भव है, किसी मानसिक चिन्तन या शुष्क तर्क के आधार पर नहीं। निर्विशेषवादी अधिकतर शुष्क तर्क पर आश्रित रहते हैं, अतएव वे आदि भगवान् श्रीकृष्ण के विषय में सदैव अन्धकार में रहते हैं। उनकी कृष्ण विषयक अवधारणा स्पष्ट नहीं हो पाती, यद्यपि यह सारे वैदिक शास्त्रों में स्पष्ट रूप से निर्दिष्ट की गई है। अल्पज्ञान से

श्रीभगवान् के आदि साकार रूप का अस्तित्व समझ में नहीं आ सकता, जब वे सभी वस्तुओं में अपना विस्तार करते हैं। यह अर्पणता न्यूनाधिक इस भौतिक धारणा के कारण है कि जो वस्तु अपने अंशों में वितरित हो जाती है, वह अपने आदि (मूल) रूप में विद्यमान नहीं रह सकती।

आदि भगवान् (आद्यः) गोविन्द, महाविष्णु अवतार के रूप में अपना विस्तार करते हैं और अपने ही द्वारा उत्पन्न किये गए कारण सागर में विश्राम करते हैं। ब्रह्मसंहिता (५.४७) में इसकी पुष्टि इस प्रकार की गई है :

यः कारणार्णवजले भजति स्म योग-

निद्रामनन्तजगदण्डसरोमकूपः

आधारशक्तिमवलम्ब्य परां स्वमूर्तिं

गोविन्दमादिपुरुषं तमहं भजामि ॥

ब्रह्मसंहिता में ब्रह्मा कहते हैं, “मैं आदि भगवान् गोविन्द की पूजा करता हूँ, जो अपने पूर्णांश महाविष्णु के रूप में कारण सागर में शयन करते हैं और जिनके दिव्य शरीर के रोमकूपों से समस्त ब्रह्माण्ड उत्पन्न होते हैं और जो शाश्वत योगनिद्रा ग्रहण किये रहते हैं।”

अतएव ये महाविष्णु इस सृष्टि के प्रथम अवतार हैं और उन्हीं से सारे ब्रह्माण्ड उत्पन्न होते हैं तथा एक-एक करके सारी भौतिक अभिव्यक्तियाँ उत्पन्न होती हैं। कारण सागर की उत्पत्ति श्रीभगवान् द्वारा महत्-तत्त्व के रूप में की जाती है, जो आध्यात्मिक आकाश में बादल के रूप में होता है और उनकी विभिन्न अभिव्यक्तियों में से केवल एक भाग है। आध्यात्मिक आकाश उनकी व्यक्तिगत किरणों का विस्तार है और वे महत्-तत्त्व बादल भी हैं। वे लेटे रहते हैं और अपनी श्वास से ब्रह्माण्डों को उत्पन्न करते हैं और फिर गर्भोदकशायी विष्णु के रूप में प्रत्येक ब्रह्माण्ड में प्रवेश करके उसके पालन हेतु ब्रह्मा, शिव तथा अनेकानेक देवताओं की सृष्टि करते हैं तथा अंत में इन सबको अपने शरीर में समाहित कर लेते हैं, जैसेकि श्रीमद्भगवद्गीता (९.७) में पुष्टि हुई है :

सर्वभूतानि कौन्तेय प्रकृतिं यान्ति मामिकाम्।

कल्पक्षये पुनस्तानि कल्पादौ विसृजाम्यहम् ॥

“हे कुन्तीपुत्र! जब कल्प अर्थात् ब्रह्मा की आयु समाप्त होती है, तो सारी सृजित अभिव्यक्तियाँ मेरी प्रकृति अर्थात् शक्ति में प्रवेश कर जाती हैं और जब मैं पुनः इच्छा करता हूँ, तो पुनः वही सृष्टि मेरी आत्मशक्ति से प्रकट होती है।”

निष्कर्ष यह है कि ये सब श्रीभगवान् की अचिन्त्य आत्मशक्तियों का प्रदर्शन मात्र है, जिसके विषय में किसी को भी पूरी जानकारी नहीं हो सकती। हम इस बात को पहले भी बता चुके हैं।

विशुद्धं केवलं ज्ञानं प्रत्यक् सम्यगवस्थितम् ।

सत्यं पूर्णमनाद्यन्तं निर्गुणं नित्यमद्वयम् ॥ ४० ॥

ऋषे विदन्ति मुनयः प्रशान्तात्मेन्द्रियाशयाः ।

यदा तदेवासत्तर्कैस्तिरोधीयेत विप्लुतम् ॥ ४१ ॥

विशुद्धम्—भौतिक कल्मष के बिना; केवलम्—शुद्ध तथा पूर्ण; ज्ञानम्—ज्ञान; प्रत्यक्—सर्वव्यापी; सम्यक्—पूर्ण रूप से; अवस्थितम्—स्थित; सत्यम्—सत्य; पूर्णम्—पूर्ण; अनादि—जिसका आदि न हो; अन्तम्—जिसका अंत न हो; निर्गुणम्—भौतिक गुणों से रहित; नित्यम्—शाश्वत; अद्वयम्—अद्वितीय; ऋषे—हे ऋषि नारद; विदन्ति—वे समझ सकते हैं; मुनयः—बड़े-बड़े विचारक; प्रशान्त—शांत चित्त; आत्म—स्वयं; इन्द्रिय—इन्द्रियाँ; आशयाः—शरणागत; यदा—जब; तत्—वह; एव—निश्चय ही; असत्—न लागू होने वाला; तर्कैः—तर्कों द्वारा; तिरः—धीयेत—विलुप्त हो जाता है; विप्लुतम्—विकृत।

श्रीभगवान् पवित्र हैं और भौतिक प्रभाव के समस्त कल्मष से रहित हैं। वे परम सत्य हैं और पूर्ण ज्ञान के मूर्तिमंत रूप हैं। वे सर्वव्यापी, अनादि, अनन्त तथा अद्वय हैं। हे नारद, हे महर्षि! बड़े-बड़े मुनि उन्हें तभी जान सकते हैं, जब वे समस्त भौतिक लालसाओं से मुक्त हो जाते हैं और अविचलित इन्द्रियों की शरण ग्रहण कर लेते हैं। अन्यथा व्यर्थ के तर्कों से सब कुछ विकृत हो जाता है और श्रीभगवान् हमारी दृष्टि से ओझल हो जाते हैं।

तात्पर्य : यहाँ पर श्रीभगवान् के दिव्य कार्यकलापों के अतिरिक्त क्षणिक भौतिक सृष्टियों में श्रीभगवान् का मूल्यांकन किया गया है। मायावादी दर्शन श्रीभगवान् को भौतिक शरीर से कलुषित हुए बताने का प्रयास करता है, जब

वे अवतार के रूपों में प्रकट होते हैं। यहाँ पर श्रीभगवान् की स्थिति को सभी परिस्थितियों में शुद्ध तथा अमिश्रित कहकर इस प्रकार की व्याख्या को पूर्णतया अस्वीकार किया गया है। मायावाद दर्शन के अनुसार अज्ञान से आच्छादित आत्मा को जीव की संज्ञा प्रदान की जाती है; किन्तु जब वह इस अज्ञान या अविद्या से मुक्त हो जाता है, तब परम सत्य के निर्विशेष अस्तित्व में लीन हो जाता है। किन्तु यहाँ पर यह कहा गया है कि श्रीभगवान् समग्र एवं पूर्ण ज्ञान के शाश्वत प्रतीक हैं। यह तो उनकी विशिष्टता है कि वे समस्त भौतिक कल्मष से पूर्ण रूप से मुक्त हैं। यह विशेषता सामान्य व्यक्तिगत जीवों से श्रीभगवान् को पृथक् करती है, क्योंकि जीवों में अज्ञान के वशीभूत होने की प्रवृत्ति पाई जाती है और इस तरह वे भौतिक उपाधियाँ ग्रहण करते हैं। वेदों में कहा गया है कि श्रीभगवान् *विज्ञानम् आनन्दम्* हैं अर्थात् ज्ञान तथा आनन्द से पूर्ण हैं। बद्धजीवों की तुलना उनसे नहीं की जा सकती, क्योंकि ऐसे जीवों में कल्मषग्रस्त होने की प्रवृत्ति पाई जाती है। यद्यपि मुक्ति के पश्चात् जीव भी श्रीभगवान् जैसा गुण ग्रहण कर सकता है; किन्तु कल्मषग्रस्त होने की प्रवृत्ति के कारण ही—जो प्रवृत्ति श्रीभगवान् में नहीं होती—जीव श्रीभगवान् से भिन्न है। वेदों में कहा गया है : *शुद्धम् अपापविद्धम्*—जीवात्मा पाप से दूषित हो जाता है, लेकिन श्रीभगवान् पापों से कभी दूषित नहीं होते। श्रीभगवान् की उपमा शक्तिशाली सूर्य से दी गई है। सूर्य शक्तिमान होने के कारण किसी प्रकार के संक्रमण से ग्रस्त नहीं होता। इसके विपरीत, सूर्य की किरणों से संदूषित वस्तुएँ विशुद्ध हो जाती हैं। इसी तरह श्रीभगवान् कभी भी पापों से कल्मषग्रस्त नहीं होते, अपितु पापी जीव उनके संसर्ग में आकर पवित्र हो जाते हैं। इसका अर्थ यह हुआ कि श्रीभगवान् भी सूर्य के समान सर्वव्यापी हैं। फलस्वरूप इस श्लोक में *प्रत्यक्* शब्द का उपयोग हुआ है। श्रीभगवान् के शक्तिशाली विस्तारों के अस्तित्व से कोई वस्तु बाहर नहीं है। श्रीभगवान् सबके भीतर हैं और व्यक्तिगत जीव के कार्यकलापों से प्रभावित हुए बिना वे सबको आच्छादित करने वाले भी हैं। अतएव वे असीम हैं और जीव अति सूक्ष्म हैं। वेदों में कहा गया है कि अकेले श्रीभगवान् का ही अस्तित्व है और अन्य सबका अस्तित्व उन पर निर्भर है। वे हर एक की अस्तित्व की क्षमता के जनन-आगार हैं, वे समस्त सापेक्ष सत्त्यों के परम सत्य हैं। वे प्रत्येक जीव के ऐश्वर्य के स्रोत हैं, अतएव ऐश्वर्य में कोई उनकी समता नहीं कर सकता।

समस्त ऐश्वर्यो—धन, यश, बल, सौन्दर्य, ज्ञान तथा त्याग से पूर्ण होने के कारण निश्चित ही वे परम पुरुष हैं। चूँकि वे पुरुष हैं, अतएव उनमें अनेक व्यक्तिगत गुण हैं, भले ही वे भौतिक गुणों से परे होते हैं। हम पहले ही इत्थं भूतगुणो हरिः (श्रीमद्भागवतम् १.७.१०) इस कथन की व्याख्या कर चुके हैं। उनके दिव्य गुण इतने आकर्षक हैं कि मुक्तात्मा (आत्माराम) तक उनसे आकृष्ट होते हैं। यद्यपि वे समस्त व्यक्तिगत गुणों से युक्त हैं, तो भी वे सर्वशक्तिमान हैं। अतएव उन्हें स्वयं कुछ करना नहीं होता, क्योंकि उनकी सर्वथा सामर्थ्यवान शक्तियों से सब कुछ सम्पन्न हो जाता है। इसकी भी पुष्टि वैदिक मन्त्र द्वारा हुई है—*परास्य शक्तिर्विविधैव श्रूयते स्वाभाविकी ज्ञानबलक्रिया च*। इससे श्रीभगवान् के विशिष्ट आध्यात्मिक स्वरूप का संकेत मिलता है, जिसका भौतिक इन्द्रियों द्वारा कभी अनुभव नहीं होता। उनका दर्शन तभी किया जा सकता है, जब इन्द्रियाँ भक्तिमय सेवा द्वारा शुद्ध हो जाती हैं (*यमेवैष वृणुते तेन लभ्यः*)। इस तरह श्रीभगवान् तथा जीवों में कई मूल बातों में अन्तर है। किसी की तुलना श्रीभगवान् से नहीं की जा सकती, जैसाकि वेदों की घोषणा है (*एकमेवाद्वितीयं ब्रह्म, द्वैताद्वै भयं भवति*)। श्रीभगवान् का कोई प्रतियोगी नहीं है, अतएव उन्हें किसी से न तो भय है, न कोई उनके समान हो सकता है। यद्यपि वे समस्त जीवों के मूल कारण हैं, किन्तु उनमें तथा अन्य जीवों में मूलभूत अन्तर है। अन्यथा पिछले श्लोक में यह कहने की आवश्यकता न होती कि कोई उन्हें शत-प्रतिशत यथार्थ रूप में नहीं जान सकता (*न यं विदन्ति तत्त्वेन*)। इस श्लोक में भी यह बताया गया है कि उन्हें कोई भी पूर्ण रूप से नहीं जान सकता, लेकिन कुछ सीमा तक उन्हें समझ पाने के लिए आवश्यक योग्यताओं का उल्लेख यहाँ किया गया है। केवल प्रशांत अर्थात् श्रीभगवान् के विशुद्ध भक्त ही उन्हें पर्याप्त सीमा तक जान पाने में समर्थ हो पाते हैं। इसका कारण यह है कि भक्तों को उनके जीवन में किसी वस्तु की कामना नहीं होती। वे तो उनके आज्ञाकारी दास बने रहना चाहते हैं, लेकिन अन्य लोग, जैसेकि ज्ञानमार्गी दर्शनिक, योगी तथा सकाम कर्मी—उनकी कुछ न कुछ मांग रहती है, अतएव वे प्रशांत नहीं हो सकते। सकाम कर्मी अपने कर्म का पुरस्कार चाहते हैं, योगी जीवन की कोई सिद्धि चाहते हैं और ज्ञानमार्गी दार्शनिक श्रीभगवान् के अस्तित्व में लीन होना चाहते हैं। किन्तु जब तक इन्द्रियतृप्ति की मांग बनी रहती है, तब तक प्रशांत होने का

अवसर नहीं आ पाता। इसके विपरीत, अनावश्यक शुष्क तर्कों से सारा मामला बिगड़ जाता है और इस तरह श्रीभगवान् हमारी समझ से और भी दूर होते जाते हैं। किन्तु शुष्क चिन्तक तपस्या एवं आत्मसंयम के सिद्धान्तों का पालन करते रहने के कारण श्रीभगवान् के निर्विशेष पक्ष को कुछ सीमा तक जान सकते हैं, फिर भी वे उनके परम गोविन्द स्वरूप को नहीं समझ सकते, क्योंकि जो पूर्ण रूप से निष्पाप हैं या अमलात्मन हैं, वे ही श्रीभगवान् की शुद्ध भक्ति को अंगीकार करते हैं, जिसकी पुष्टि श्रीमद्भगवद्गीता (७.२८) में हुई है :

येषां त्वन्तगतं पापं जनानां पुण्यकर्मणाम्।
ते द्वन्द्वमोहनिर्मुक्ता भजन्ते मां दृढव्रताः ॥

आद्योऽवतारः पुरुषः परस्य

कालः स्वभावः सदसन्मनश्च।

द्रव्यं विकारो गुण इन्द्रियाणि

विराट् स्वराट् स्थासु चरिष्णु भूम्नः ॥ ४२ ॥

आद्यः—प्रथम; अवतारः—अवतार; पुरुषः—कारणार्णवशायी विष्णु; परस्य—श्रीभगवान् का; कालः—काल, समय; स्वभावः—आकाश; सत्—फल; असत्—कारण; मनः—मन; च—भी; द्रव्यम्—तत्त्व; विकारः—भौतिक अहंकार; गुणः—प्रकृति के गुण; इन्द्रियाणि—इन्द्रियाँ; विराट्—पूर्ण शरीर; स्वराट्—गर्भोदकशायी विष्णु; स्थासु—अचर; चरिष्णु—चर; भूम्नः—श्रीभगवान् का।

कारणार्णवशायी विष्णु ही परमेश्वर के प्रथम अवतार हैं। वे सनातन काल, आकाश, कार्य-कारण, मन, तत्त्वों, भौतिक अहंकार, प्रकृति के गुणों, इन्द्रियों, श्रीभगवान् के विराट् रूप, गर्भोदकशायी विष्णु तथा समस्त चर एवं अचर जीवों के स्वामी हैं।

तात्पर्य : इसके पूर्व हम कई बार बता चुके हैं कि यह भौतिक सृष्टि स्थायी नहीं है। यह भौतिक सृष्टि सर्वशक्तिमान ईश्वर की भौतिक शक्ति का अस्थायी प्रदर्शन मात्र है। यह भौतिक प्राकट्य उन बद्धजीवों को सुअवसर प्रदान करने के लिए आवश्यक है, जो दिव्य प्रेमाभक्ति द्वारा श्रीभगवान् के साथ सम्बन्ध बनाने के इच्छुक नहीं होते। ऐसे अनिच्छुक बद्धजीवों को दिव्य अस्तित्व के मुक्त जीवन

में प्रविष्ट होने नहीं दिया जाता, क्योंकि वे हृदय से श्रीभगवान् की सेवा नहीं करना चाहते। बजाय इसके वे नकली ईश्वर के रूप में स्वयं भोग करना चाहते हैं। सारे जीव वैधानिक रूप से श्रीभगवान् के सनातन सेवक हैं; किन्तु उनमें से कुछ अपनी स्वतन्त्रता का दुरुपयोग करने के कारण सेवा करना नहीं चाहते, अतएव उन्हें भौतिक प्रकृति अर्थात् माया या भ्रम का भोग करने दिया जाता है। यह भ्रम कहलाता है, क्योंकि माया के चंगुल में फँसे जीव वास्तविक भोक्ता नहीं होते, यद्यपि माया द्वारा मोहग्रस्त होने के कारण वे अपने आपको ही भोक्ता समझते हैं। ऐसे मोहग्रस्त जीवों को रह-रहकर अवसर प्रदान किया जाता है कि वे भौतिक प्रकृति के मिथ्या स्वामी बनने की अपनी विकृत प्रवृत्ति को सुधार लें। उन्हें भगवान् श्रीकृष्ण के साथ उनके शाश्वत सम्बन्ध के विषय में वेदों की शिक्षा दी जाती है (वेदैश्च सर्वैरहमेव वेद्यः)। अतएव इस अस्थायी भौतिक सृष्टि की अभिव्यक्ति श्रीभगवान् की बहिरंगी भौतिक शक्ति का प्रदर्शन है और सम्पूर्ण खेल की व्यवस्था करने के लिए श्रीभगवान् कारणोदकशायी विष्णु के रूप में उसी प्रकार अवतरित होते हैं, जिस प्रकार सरकारी कार्यों की अस्थायी देखरेख के लिए एक दण्डाधिकारी की नियुक्ति सरकार द्वारा की जाती है। ये कारणोदकशायी विष्णु अपनी भौतिक शक्ति के ऊपर दृष्टिपात करके (स ऐक्षत) भौतिक सृष्टि करते हैं। श्रीमद्भागवतम् के प्रथम स्कन्ध में जगृहे पौरुषं रूपम् श्लोक की व्याख्या हम कुछ सीमा तक पहले ही दे चुके हैं। भौतिक सृष्टि की माया के खेल की अवधि कल्प कहलाती है और हम एक कल्प के पश्चात् दूसरे कल्प में सृष्टि की चर्चा पहले ही कर चुके हैं। उनके अवतार तथा शक्तिमय कार्यकलापों से सृष्टि के सम्पूर्ण अवयव प्रकट होते हैं। ये अवयव हैं काल, आकाश, कारण, फल, मन, स्थूल तथा सूक्ष्म तत्त्व तथा उनके साथ अंतःक्रिया करने वाले गुण—सतो, रजो तथा तमो—फिर इन्द्रियाँ तथा उनका आगार स्रोत, विराट् विश्वरूप जो गर्भोदकशायी विष्णु के रूप में द्वितीय अवतार है तथा समस्त सचराचर जीव, जो द्वितीय अवतार से उत्पन्न होते हैं; ये सारे प्रकट हो जाते हैं। अंततोगत्वा ये सारे सृष्टिकारी तत्त्व तथा सृष्टि स्वयं, श्रीभगवान् की शक्ति की अभिव्यक्तियाँ ही हैं, उनके नियंत्रण से स्वतन्त्र कुछ भी नहीं है। भौतिक सृष्टि में यह पहला अवतार कारणार्णवशायी विष्णु के रूप में है, जो आदि भगवान् श्रीकृष्ण के पूर्णांश हैं, जिनका वर्णन ब्रह्मसंहिता (५.४८) में इस प्रकार हुआ है :

यस्यैकनिश्चितकालमथावलम्ब्य
जीवन्ति लोमविलजा जगदण्डनाथाः ।
विष्णुर्महान् स इह यस्य कलाविशेषो
गोविन्दमादिपुरुषं तमहं भजामि ॥

सारे अनन्त ब्रह्माण्ड महाविष्णु या कारणार्णवशायी विष्णु के श्वासोच्छ्वास की अवधि तक ही रहते हैं, ये आदि भगवान् श्रीकृष्ण या गोविन्द के केवल पूर्णांश हैं।

अहं भवो यज्ञ इमे प्रजेशा
दक्षादयो ये भवदादयश्च ।
स्वर्लोकपालाः खगलोकपाला
नृलोकपालास्तललोकपालाः ॥ ४३ ॥
गन्धर्वविद्याधरचारणेशा
ये यक्षरक्षोरगनागनाथाः ।
ये वा ऋषीणामृषभाः पितृणां
दैत्येन्द्रसिद्धेश्वरदानवेन्द्राः ।
अन्ये च ये प्रेतपिशाचभूत-
कूष्माण्डयादोमृगपक्ष्यधीशाः ॥ ४४ ॥
यत्किञ्च लोके भगवन्महस्व-
दोजःसहस्वद् बलवत् क्षमावत् ।
श्रीह्रीविभूत्यात्मवदद्भुतार्ण
तत्त्वं परं रूपवदस्वरूपम् ॥ ४५ ॥

अहम्—मैं (ब्रह्मा); भवः—शिव; यज्ञः—श्रीभगवान् विष्णु; इमे—ये सब; प्रजा-
ईशाः—जीवों के पिता; दक्ष-आदयः—दक्ष, मरीचि, मनु, इत्यादि; ये—जो; भवत्—
आप; आदयः च—तथा कुमारगण (सनत् कुमार तथा उनके भाई); स्वर्लोक-
पालाः—स्वर्गलोक के नायक; खगलोक-पालाः—अंतरिक्ष यात्रियों के नायक;
नृलोक-पालाः—मनुष्यों के नेता; तललोक-पालाः—निम्न लोकों के नायक;
गन्धर्व—गन्धर्वलोक के वासी; विद्याधर—विद्याधर लोक के निवासी; चारण-ईशाः—
चारणों के नेता; ये—तथा अन्य; यक्ष—यक्षों के नेता; रक्ष—राक्षस; उरग—सर्प; नाग-

नाथाः—नागलोक (पृथ्वी के नीचे) के नायक; ये—अन्य; वा—भी; ऋषीणाम्—ऋषियों के; ऋषभाः—प्रमुख; पितृणाम्—पितरों के; दैत्य-इन्द्र—नास्तिकों के नायक; सिद्ध-ईश्वर—सिद्धलोक के नायक (अंतरिक्ष पुरुष); दानव-इन्द्राः—अनार्यों के नायक; अन्ये—उनके अतिरिक्त; च—भी; ये—जो; प्रेत—मृतक; पिशाच—दुष्टात्माएँ; भूत—जिन्न; कूष्माण्ड—विशेष प्रकार का अनिष्ट आत्मा; यादः—जलचर; मृग—पशु; पक्षि-अधीशाः—विशाल चील्ह; यत्—कुछ भी; किम् च—तथा प्रत्येक वस्तु; लोके—संसार में; भगवत्—भगयुक्त या अद्वितीय शक्तिसम्पन्न; महस्वत्—विशेष मात्रा का; ओजः-सहस्वत्—विशिष्ट मानसिक तथा ऐन्द्रिय कौशल; बलवत्—बल से सम्पन्न; क्षमावत्—क्षमा से युक्त; श्री—सौन्दर्य; ह्री—पाप कृत्य से लज्जित; विभूति—धन; आत्मवत्—बुद्धि-सम्पन्न; अब्हुत—आश्चर्यजनक; अर्णम्—जाति; तत्त्वम्—विशिष्ट सत्य; परम्—दिव्य; रूपवत्—रूपवाला; अस्व-रूपम्—भगवत्स्वरूप का नहीं।

मैं स्वयं (ब्रह्मा), शिव, भगवान् श्रीविष्णु, दक्ष आदि प्रजापति, तुम (श्रीनारदमुनि तथा कुमारगण), इन्द्र तथा चन्द्र जैसे देवता, भूलोक के नायक, अधोलोक के नायक, गंधर्वलोक के नायक, विद्याधरलोक के नायक, चारणलोक के नायक, यक्षों, राक्षसों तथा उरगों के नेता, महर्षि, बड़े-बड़े दैत्य, बड़े-बड़े नास्तिक तथा अंतरिक्ष पुरुष तथा भूत, प्रेत, असुर, जिन्न, कूष्माण्ड, बड़े-बड़े जलचर, बड़े-बड़े पशु तथा पक्षी इत्यादि या दूसरे शब्दों में ऐसी कोई भी वस्तु जो बल, ऐश्वर्य, मानसिक तथा ऐन्द्रिय कौशल, शक्ति, क्षमा, सौन्दर्य, विनम्रता, ऐश्वर्य तथा प्रजनन से युक्त हो, चाहे रूपवान् या रूप-विहीन, वे सब भले ही विशिष्ट सत्य तथा श्रीभगवान् के रूप प्रतीत हों, लेकिन वास्तव में वे वैसे हैं नहीं। वे सभी श्रीभगवान् की दिव्य शक्ति के अंशमात्र हैं।

तात्पर्य : ऊपर की सूची में जिनके नाम हैं, उनमें ब्रह्माण्ड के प्रथम प्राणी ब्रह्मा से लेकर शिव, भगवान् श्रीविष्णु, श्रीनारदमुनि तथा अन्य शक्तिशाली देवता, मनुष्य, अतिमानव, मुनि, ऋषि तथा अद्वितीय शक्ति एवं ऐश्वर्यवाले निम्न प्राणी जिसमें भूत, असुर, प्रेत, जिन्न, जलचर, पक्षी तथा पशु सम्मिलित हैं, ये सब परमेश्वर प्रतीत हो सकते हैं; किन्तु वास्तव में इनमें से एक भी परमेश्वर नहीं है। इनमें से हर एक में परमेश्वर की महान् शक्ति का एक अंश ही रहता है। अल्पज्ञ मनुष्य भौतिक घटनाओं के आश्चर्यजनक कार्यों को देखकर उसी

प्रकार विस्मित रह जाते हैं, जिस प्रकार आदिवासी वज्रपात, विशाल वटवृक्ष या जंगल में उत्तुंग पर्वत देखकर विस्मित होते हैं। ऐसे अविकसित मानवों के लिए श्रीभगवान् की शक्ति का रंचमात्र प्रदर्शन भी मोहने वाला होता है। इससे आगे सभ्य मनुष्य देवी-देवताओं की शक्ति से मोहित होते हैं। अतएव जो लोग श्रीभगवान् के विषय में कोई वास्तविक जानकारी के बिना श्रीभगवान् की सृष्टि की किसी भी वस्तु की शक्ति से चकित होते हैं, वे शाक्त या महान् शक्तियों के पूजक कहलाते हैं। आधुनिक विज्ञानी भी प्राकृतिक घटनाओं की आश्चर्यजनक क्रियाओं, प्रतिक्रियाओं से मोहित हो जाते हैं, अतएव वे भी शाक्त हैं। ये निम्न कोटि के व्यक्ति, धीरे-धीरे उठकर, सौरीय (सूर्यदेव के उपासक) या गाणपत्य (गणपति के रूप में जनता-जनार्दन या दरिद्रनारायण इत्यादि—अर्थात् जनता के पूजक) बन जाते हैं और फिर अमर आत्मा की खोज में शिव की उपासना करने वालों के स्तर तक उठ जाते हैं, फिर वे भगवान् श्रीविष्णु, परमात्मा आदि की पूजा करने वालों के स्तर तक पहुँच जाते हैं; किन्तु उन्हें आदि भगवान् मूल विष्णु रूप गोविन्द या भगवान् श्रीकृष्ण की कोई जानकारी नहीं होती। अन्य विधियों में कुछ लोग जाति, राष्ट्रीयता, पक्षी, पशु, प्रेत, असुर इत्यादि के पूजक होते हैं। जनता में कष्टों के स्वामी शनिदेव तथा चेचक की देवी शीतलादेवी की पूजा सामान्य है और ऐसे अनेक मूढ़ हैं, जो जनता के दरिद्रों की पूजा करते हैं। अतएव विभिन्न व्यक्ति, समाज तथा परिवार श्रीभगवान् की किसी न किसी शक्तिमयी अभिव्यक्ति की पूजा करते हैं और उसे त्रुटिवश ईश्वर समझ लेते हैं। लेकिन इस श्लोक में ब्रह्मा ने उपदेश दिया है कि इनमें से कोई भी परमेश्वर नहीं हैं; वे आदि शक्तिमान भगवान् श्रीकृष्ण के मूल मोरपंख से उधार लिये हुए पंख जैसे हैं। जब श्रीमद्भगवद्गीता में भगवान् श्रीकृष्ण केवल अपनी पूजा करने का उपदेश देते हैं, तो यह समझना चाहिए कि भगवान् श्रीकृष्ण की पूजा में उपर्युक्त सब या सभी की पूजा सम्मिलित है, क्योंकि भगवान् श्रीकृष्ण में सभी सम्मिलित हैं।

जब वैदिक साहित्य में श्रीभगवान् को रूप-विहीन बताया जाता है, तो यह समझना चाहिए कि ऊपर जितने रूप बताये गए हैं, वे सब विश्वज्ञान के अनुभव के अंतर्गत श्रीभगवान् की दिव्य शक्तियों के ही विभिन्न प्रदर्शन हैं; इनमें

से कोई भी श्रीभगवान् के दिव्य रूप का यथार्थ प्रतिनिधित्व नहीं करता। किन्तु जब श्रीभगवान् पृथ्वी पर या ब्रह्माण्ड के भीतर कहीं भी अवतरित होते हैं, तो अल्पज्ञानी लोग उन्हें भी अपने जैसा समझने की भूल करते हैं और इस तरह वे ब्रह्म को रूप-विहीन या निर्विशेष मानते हैं। वास्तव में श्रीभगवान् न तो रूप-विहीन हैं, न ही वे विराट् रूपों के भीतर अनुभव किये जाने वाले बहु रूपों में से किसी से सम्बन्धित होते हैं। मनुष्य को ब्रह्मा के उपदेश का पालन करते हुए श्रीभगवान् विषयक सत्य को जानने का प्रयास करना चाहिए।

प्राधान्यतो यानृष आमनन्ति

लीलावतारान् पुरुषस्य भूम्नः ।

आपीयतां कर्णकषायशोषा-

ननुक्रमिष्ये त इमान् सुपेशान् ॥ ४६ ॥

प्राधान्यतः—मुख्यतया; यान्—वे सब; ऋषे—हे नारद; आमनन्ति—पूजते हैं; लीला—लीलाएँ; अवतारान्—सभी अवतार; पुरुषस्य—श्रीभगवान् के; भूम्नः—सर्वश्रेष्ठ, परम; आपीयताम्—तुम्हारे द्वारा आस्वादन के लिए; कर्ण—कान; कषाय—मैल; शोषान्—भाप बन जाने वाला; अनुक्रमिष्ये—एक के बाद एक वर्णन करेंगे; ते—वे; इमान्—जिस रूप में वे मेरे हृदय में हैं; सु-पेशान्—सुनने में मधुर।

हे नारद! अब मैं एक-एक करके श्रीभगवान् के दिव्य अवतारों का वर्णन करूँगा, जो लीला अवतार कहलाते हैं। उनके कार्यकलापों के सुनने से कान में संचित सारा मैल हट जाता है। ये लीलाएँ सुनने में मधुर हैं और आस्वाद्य हैं, अतएव ये मेरे हृदय में सदैव बनी रहती हैं।

तात्पर्य : जैसाकि श्रीमद्भागवतम् (१.५.८) के प्रारम्भ में कहा गया था कि मनुष्य श्रवण करके तब तक पूर्ण संतुष्ट नहीं हो पाता, जब तक उसे श्रीभगवान् के दिव्य कार्यकलापों के विषय में श्रवण करने का अवसर प्राप्त न हो। अतएव इस श्लोक में ब्रह्मा भी श्रीभगवान् की दिव्य लीलाओं के बताने की महत्ता पर बल देना चाहते हैं कि किस प्रकार श्रीभगवान् इस भौतिक लोक पर आते हैं और स्वयं को प्रकट करते हैं। प्रत्येक जीव में सुहावने समाचार सुनने की प्रवृत्ति होती है, अतएव हममें से प्रत्येक व्यक्ति को रेडियो स्टेशनों द्वारा प्रसारित समाचार तथा वार्ताएँ सुननी अच्छी लगती हैं। लेकिन कठिनाई यह है कि इन

सारे समाचारों को सुनकर कोई भी व्यक्ति हृदय में तुष्टि का अनुभव नहीं करता। इस असंतुष्टि का कारण यह है कि हमारे अंतरतम के साथ इन संवादों का कोई मेल नहीं हो पाता। इस दिव्य ग्रन्थ का सृजन श्रील व्यासदेव ने श्रीभगवान् के कार्यकलापों को सुनाकर सामान्य लोगों को अधिकाधिक संतुष्टि प्रदान करने के उद्देश्य से किया, क्योंकि श्रीनारदमुनि ने उन्हें इसके लिए आदेश दिया था। श्रीभगवान् के ऐसे कार्यकलाप मुख्यतः दो प्रकार के हैं। पहला भौतिक सृजनात्मक शक्ति की संसारी अभिव्यक्ति से सम्बन्धित है और दूसरा देश-काल के अनुसार विभिन्न अवतारी रूपों में उनकी लीलाओं से सम्बन्धित है। श्रीभगवान् के असंख्य अवतार हैं, जिस तरह नदी में निरन्तर तरंगें आती-जाती रहती हैं। अल्पज्ञानी व्यक्ति भौतिक जगत् में श्रीभगवान् की सृजनात्मक शक्तियों में अधिक रुचि लेते हैं और श्रीभगवान् से सम्बन्ध-विच्छेद रहने के कारण वे वैज्ञानिक शोध के नाम पर सृष्टि सम्बन्धी अनेक सिद्धान्त प्रस्तुत करते हैं। किन्तु श्रीभगवान् के भक्त यह अच्छी तरह जानते हैं कि किस प्रकार श्रीभगवान् की भौतिक शक्तियों के घात-प्रतिघात से सृजनात्मक शक्तियाँ कार्य करती हैं। अतएव जब श्रीभगवान् इस भौतिक जगत् पर स्वयं अवतरित होते हैं, तब वे दिव्य कार्यकलापों में अधिक रुचि लेते हैं। श्रीमद्भागवतम् श्रीभगवान् के ऐसे कार्यकलापों का इतिहास है और जो लोग श्रीमद्भागवतम् को सुनने में रुचि लेते हैं, उनके हृदयों पर संचित संसारी धूल साफ हो जाती है। बाजार में हजारों रद्दी किताबें हैं; किन्तु जो व्यक्ति श्रीमद्भागवतम् में रुचि उत्पन्न कर लेता है, वह ऐसे अशुद्ध साहित्य में रुचि खो देता है। इस प्रकार ब्रह्मा श्रीभगवान् के प्रमुख अवतारों का वर्णन करने का प्रयास कर रहे हैं, जिससे श्रीनारदमुनि उन्हें दिव्य अमृत की तरह पी सकें।

इस प्रकार श्रीमद्भागवतम् के द्वितीय स्कन्ध के अंतर्गत “पुरुष सूक्त की पुष्टि” नामक छठे अध्याय के भक्तिवेदान्त तात्पर्य पूर्ण हुए।